

Rapport Speċjali

## Effiċjenza fl-enerġija fl-intrapriżi

If frankar tal-enerġija, iżda hemm dghufijiet fl-ippjanar u fl-għażla tal-proġetti



QORTI  
EWROPEA  
TAL-AWDITURI

# Werrej

|                                                                                                                                                                         | Paragrafu |
|-------------------------------------------------------------------------------------------------------------------------------------------------------------------------|-----------|
| <b>Sommarju eżekuttiv</b>                                                                                                                                               | I - XII   |
| <b>Introduzzjoni</b>                                                                                                                                                    | 01 - 20   |
| <b>L-effiċjenza fl-enerġija fl-UE</b>                                                                                                                                   | 01 - 15   |
| <b>Ir-rwol tal-Kummissjoni u tal-Istati Membri</b>                                                                                                                      | 16 - 20   |
| <b>Ambitu u approċċ tal-awditjar</b>                                                                                                                                    | 21 - 33   |
| <b>Osservazzjonijiet</b>                                                                                                                                                | 34 - 120  |
| <b>Rabta mhux ċara bejn il-finanzjament mill-UE u l-ħtiġijiet tal-intrapriża</b>                                                                                        | 34 - 64   |
| Il-Kummissjoni ma identifikatx il-ħtieġa għal fondi mill-UE                                                                                                             | 35 - 39   |
| Il-biċċa l-kbira mill-Istati Membri jistabbilixxu objettivi marbuta mal-effiċjenza fl-enerġija fl-intrapriži, iżda mhux neċessarjament marbuta mal-objettivi tal-NEAAPs | 40 - 45   |
| L-appoġġ ippjanat naqas fi snin reċenti u l-biċċa l-kbira mill-fondi huma kkonċentrati fi ftit Stati Membri                                                             | 46 - 51   |
| Il-PO pprovdew prinċipalment għotjiet u ma ġġustifikawx din l-għażla                                                                                                    | 52 - 64   |
| <b>Il-proċeduri tal-Istati Membri ta' spiss stimulaw l-effiċjenza</b>                                                                                                   | 65 - 106  |
| Il-biċċa l-kbira mill-proċeduri tal-għażla jirrikjedu applikazzjonijiet li jinkludu l-iffrankar mistenni tal-enerġija, normalment invalidat minn verifiki tal-enerġija  | 67 - 73   |
| L-awtoritajiet maniġerjali ġeneralment jistabbilixxu standards minimi tal-prestazzjoni                                                                                  | 74 - 80   |
| L-investiment fl-effiċjenza fl-enerġija jista' jkun effiċjenti mingħajr appoġġ pubbliku                                                                                 | 81 - 88   |
| Indikaturi finanzjarji, għodod tal-prestazzjoni b'saħħithom ittraskurati mill-awtoritajiet maniġerjali                                                                  | 89 - 106  |
| <b>Il-qafas tal-prestazzjoni attwali ma jkejjilx il-kontribuzzjoni kumplessiva tal-finanzjament mill-UE</b>                                                             | 107 - 120 |
| Il-qafas tal-prestazzjoni komuni ma għamilx aċċessibbli l-informazzjoni kkonsolidata dwar l-outputs u dwar ir-riżultati                                                 | 108 - 116 |

Skont stimi, il-proġetti ta' effiċjenza fl-enerġija ffinanzjati mill-UE se jagħtu  
kontribut modest għall-oġġettivi tal-UE 117 - 120

**Konkluzjonijiet u rakkomandazzjonijiet 121 - 139**

## **Annessi**

**Anness I – Analizi tal-proġetti fil-bażi ta' data**

**Anness II – Kampjun tal-karatteristiċi**

**Akronimi u abbrevjazzjonijiet**

**Glossarju**

**Risposti tal-Kummissjoni**

**Kronoloġija**

**Tim tal-awditjar**

## Sommarju eżekuttiv

**I** L-effiċjenza fl-enerġija hija parti importanti mill-ambizzjoni tal-UE li ssir newtrali f'termini ta' emissjonijiet tal-karbonju sal-2050. Jekk l-UE trid tissodisfa dan l-oġġettiv, se jkun meħtieġ titjib akbar fil-futur fl-effiċjenza fl-enerġija.

**II** Is-setturi kollha tal-ekonomija għandhom il-potenzjal li jikkontribwixxu għall-effiċjenza fl-enerġija. Wara li f'rapporti reċenti ħarisna lejn il-miżuri tal-effiċjenza fl-enerġija fl-industriji kbar intensivi fl-enerġija, fil-bini u fil-prodotti, aħna ddeċidejna li nikkomplementaw l-analiżi tagħna billi neżaminaw l-appoġġ li ngħata lill-intrapriżi għall-investimenti fl-effiċjenza fl-enerġija. Aħna kellna l-għan li nipprovdu għarfien analitiku ġdid mid-*data* dwar il-proġetti ta' effiċjenza fl-enerġija, ikkofinanzjati mill-UE.

**III** Il-Fond Ewropew għall-Iżvilupp Reġjonali u l-Fond ta' Koeżjoni kienu l-aktar fondi sinifikanti mill-fondi tal-UE li għandhom l-għan li jtejbaw l-effiċjenza fl-enerġija fl-intrapriżi, b'allokazzjoni ta' EUR 2.4 biljun fil-perjodu 2014-2020.

**IV** L-awditu tagħna jeżamina jekk il-fondi ntefqux b'mod tajjeb, billi janalizza jekk:

- il-Kummissjoni u l-Istati Membri vvalutawx l-użu xieraq tal-fondi tal-UE billi qiesu l-oġġettivi tal-effiċjenza fl-enerġija;
- il-proċeduri tal-Istati Membri jippromwovux l-għażla ta' proġetti effiċjenti; u
- ir-riżultati tal-finanzjament jistgħux jintwerew.

**V** Filwaqt li l-Fond Ewropew għall-Iżvilupp Reġjonali u l-Fond ta' Koeżjoni offrew il-possibbiltà li jikkonfinanzjaw l-effiċjenza fl-enerġija fl-intrapriżi permezz ta' din il-prijorità speċifika, il-Kummissjoni u l-Istati Membri ma vvalutawx il-potenzjal għal titjib fl-intrapriżi jew iġġustifikaw il-ħtiġijiet ta' finanzjament mill-UE tal-intrapriżi fil-perjodu 2014-2020.

**VI** Fil-livell tal-programm, aħna sibna li l-ippjanar tal-fondi ma kienx allinjat mal-prijoritajiet nazzjonali għall-effiċjenza fl-enerġija u ma ġġustifikax l-għażla tal-istrument ta' finanzjament.

**VII** L-awtoritajiet kienu jirrikjedu stimi tal-iffrankar mistenni tal-enerġija biex jagħzlu l-proġetti, li l-esperti kienu vvalidaw. L-awtoritajiet kienu jirrikjedu wkoll li l-proġetti juru li jiksbu ffrankar minimu tal-enerġija u li jikkonformaw mal-kriterji tal-effiċjenza, bħall-proporzjonijiet tal-ispejjeż għall-iffrankar.

**VIII** Aħna osservajna li, skont l-istimi, l-iffrankar ta' unità waħda ta' enerġija kien irħas mill-pagament tal-istess ammont ta' elettriku, is-sors ta' enerġija li ntuża b'mod predominanti. Dan ifisser li ġeneralment l-investimenti kienu effiċjenti.

**IX** Il-benefiċjarji użaw indikaturi finanzjarji biex jivvalutaw il-vijabbiltà tal-proġett, u b'mod partikolari l-perjodu ta' rkupru. Il-biċċa l-kbira mill-awtoritajiet ma użawx dawn l-indikaturi matul l-għażla. Perjodi ta' rkupru itwal mit-tul tal-ħajja tal-investment kienu jfissru li l-proġetti kellhom effiċjenza aktar baxxa, jiġifieri spiża oġġla għall-kisba tal-istess ammont ta' ffrankar tal-enerġija. L-użu ta' kriterji tal-effiċjenza ma naqqasx l-ispiża medja tal-iffrankar tal-enerġija.

**X** L-indikaturi li jkejlu t-titjib fl-effiċjenza fl-enerġija fl-intrapriżi huma speċifiċi għall-programm u għalhekk ma jistgħux jiġu aggregati fil-livell tal-UE. Il-perjodu ta' programmazzjoni attwali (2021-2027) jistabbilixxi indikaturi tal-prestazzjoni komuni għall-effiċjenza fl-enerġija, iżda dawn mhumiex konsistenti mar-rekwiżiti ta' rappurtar oħra tal-UE u jhallu lok għall-monitoraġġ tal-investimenti fl-enerġija rinnovabbli bħala proġetti ta' effiċjenza fl-enerġija.

**XI** Aħna estrapolajna l-medja ta' ffrankar tal-enerġija li mistenni jinkiseb minn kull euro investit fil-proġetti fil-kampjun tagħna għall-bażi ta' *data* sħiħa tal-proġetti ta' effiċjenza fl-enerġija. Ir-riżultat indika li l-iffrankar potenzjali annwali minn fost il-programmi kollha, jirrappreżenta madwar 0.3 % tal-isforz ta' ffrankar annwali tal-EU-27 biex jintlaħqu l-miri tal-effiċjenza fl-enerġija attwali għall-2030.

**XII** Aħna nirrakkomandaw li l-Kummissjoni:

- tivvaluta l-potenzjal u l-kontribuzzjoni reali tal-fondi taħt il-politika ta' koeżjoni għall-effiċjenza fl-enerġija;
- tivverifika jekk l-għażla tal-istrument ta' finanzjament hijiex iġġustifikata b'mod xieraq.

# Introduzzjoni

## L-effiċjenza fl-enerġija fl-UE

**01** L-effiċjenza fl-enerġija hija parti importanti mill-ambizzjoni tal-UE li ssir newtrali f'termini ta' emissjonijiet tal-karbonju sal-2050. Din l-ambizzjoni hija riflessa fil-Patt Ekoloġiku Ewropew u fl-inizjattivi "Lesti għall-mira ta' 55 %" tal-Kummissjoni. Il-kisba tal-effiċjenza fl-enerġija tfisser titjib bejn il-proporzjon tal-output u l-input ta' enerġija, jiġifieri t-tnaqqis fil-konsum tal-enerġija meħtieġ biex jinkiseb l-istess output jew biex jinkiseb aktar output bl-istess input ta' enerġija.


**02** It-titjib fl-effiċjenza fl-enerġija jgħin biex titnaqqas l-intensità enerġetika tal-ekonomija, jiġifieri l-proporzjon bejn il-konsum gross domestiku tal-enerġija u l-prodott domestiku gross (PDG). L-intensità enerġetika tonqos ukoll b'bidliet ekonomiċi strutturali bħal bidliet minn industrija tal-manifattura għas-settur tas-servizzi.

**03** Filwaqt li l-konsum tal-enerġija *per capita* huwa relattivament għoli, l-Ewropa hija r-regjun bl-inqas intensità primarja enerġetika għal kull unità ta' PDG fil-parità tal-kapaċità tal-akkwist, skont il-Kunsill Dinji għall-Enerġija<sup>1</sup>. Dan ifisser li l-Ewropa hija relattivament effiċjenti f'termini ta' konverżjoni tal-enerġija f'PDG. Il-**Figura 1** tippreżenta l-intensitajiet enerġetiċi ta' pajjiżi u regjuni differenti fl-2019.

---

<sup>1</sup> World Energy Council, [Energy efficiency: A straight path towards energy sustainability](#), 2016.

**Figura 1 – L-intensità energetica fl-2019**



Sors: Global Energy Statistical Yearbook 2020, Enerdata.

**04** Minkejja titjib li għadu għaddej, l-Aġenzija Internazzjonali tal-Energija stmat li kien hemm potenzjal biex l-intensità enerġetika fl-Ewropa tonqos b'tal-inqas 2.5 % fis-sena bejn l-2017 u l-2030<sup>2</sup>. Il-Kummissjoni Ewropea stmat li l-potenzjal ekonomiku tattnaqqis fil-konsum finali tal-enerġija sal-2030, meta mqabbel maż-żamma tal-*status quo*, huwa ta' 16 % għas-settur kummerċjali u 23.5 % għall-industrija<sup>3</sup>.

**05** L-UE stabbiliet miri intermedji għat-titjib fl-effiċjenza fl-enerġija, jiġifieri tnaqqas il-konsum finali tal-enerġija b'20 % sal-2020 u bi 32.5 % sal-2030, meta mqabbel mal-konsum tal-enerġija previst għal dawk is-snin fix-Xenarju ta' Referenza tal-2007, ibbażat fuq il-mudell PRIMES<sup>4</sup>. Il-Kummissjoni Ewropea tistma li l-miri tal-UE eżistenti għas-sorsi tal-enerġija rinnovabbli u l-effiċjenza fl-enerġija flimkien se jnaqqsu l-

<sup>2</sup> L-AIE, *Annual average change in energy intensity by region and scenario, 1990-2030*.


<sup>3</sup> Tabella 1 tal-istudju tal-Kummissjoni Ewropea “*Technical assistance services to assess the energy savings potentials at national and European level, Summary of EU results*”, Frar 2021.

<sup>4</sup> Il-Kummissjoni Ewropea (2008), *EU-27 Energy baseline scenario - Update 2007*.

emissjonijiet tal-UE b' madwar 45 % sal-2030<sup>5</sup>. Aktar reċentement, fil-qafas tal-kisba tal-newtralità klimatika sal-2050, il-Kummissjoni pproponiet li tkompli titjeb l-effiċjenza fl-enerġija, jiġifieri li l-konsum finali tal-enerġija jonqos b'36 % sal-2030 abbażi tax-xenarju ta' referenza tal-2007<sup>6</sup>.

**06** Il-Kummissjoni tanalizza l-progress aggregat tal-Istati Membri lejn il-miri tal-UE għall-2020 u l-2030. Il-valutazzjoni l-aktar reċenti tagħha tal-progress turi li l-konsum finali tal-enerġija tal-UE fl-2019 kien 2.6 % ogħla mill-mira tal-UE għall-2020, kif adattat għall-EU-27 (ara l-**Figura 2**)<sup>7</sup>.

**Figura 2 – Progress biex jinkisbu l-impenji tal-UE rigward l-effiċjenza fl-enerġija**



Sors: il-QEA, ibbażat fuq data tad-DĠ ENER, 2020.

<sup>5</sup> Il-Parlament Ewropew, [European policies on climate and energy towards 2020, 2030 and 2050](#), IPOL\_BRI(2019)631047.

<sup>6</sup> Proposta għal Direttiva tal-Parlament Ewropew u tal-Kunsill dwar l-effiċjenza enerġetika (riformulazzjoni), [COM\(2021\)558 final](#) tal-14.07.2021.


<sup>7</sup> Il-paġna 13 tar-rapport “L-Istat tal-Unjoni tal-Enerġija 2021 - Kontribut għall-Patt Ekoloġiku Ewropew u l-Irkupru tal-Unjoni”, [COM\(2021\) 950 final](#).

**07** L-Istati Membri għandhom miri individwali għat-tnaqqis tal-konsum tal-enerġija jew tal-intensità enerġetika. L-Istati Membri stabbilew il-miri nazzjonali billi ħadu inkunsiderazzjoni l-kunsiderazzjonijiet ekonomiċi u strutturali, u kkontribwew għall-ilħuq tal-mira kumplessiva tal-UE għall-effiċjenza fl-enerġija.

**08** Mill-2014 'il hawn, il-Belġju, il-Bulgarija, il-Ġermanja, l-Estonja, Franza, il-Litwanja, l-Awstrija u l-Iżvezja kellhom mira għat-tnaqqis tal-konsum. Stati Membri oħra kien imisshom żammew jew illimitaw iż-żieda fil-konsum sabiex jissodisfaw il-miri.

**09** Il-**Figura 3** turi li fl-2019, qabel l-impatt tal-COVID-19, mis-27 Stat Membru, 13 (irrappreżentati bl-isfar), inkluzi l-Istati Membri kollha b'mira għat-tnaqqis tal-konsum tal-enerġija tagħhom, kienu oġġla mill-miri indikattivi tagħhom għall-2020.


**Figura 3 – Konsum finali tal-enerġija fl-2019 meta mqabbel mal-mira tal-2020**



Sors: il-QEA, ibbażat fuq id-data mid-DĠ ENER, 2021.

**10** Id-diversi setturi tal-ekonomija huma mistennija jagħmlu kontributi differenti biex jonqos il-konsum kumplessiv tal-enerġija. Il-**Figura 4** tipprovdi ripartizzjoni tal-kontribut ta' kull settur għat-tnaqqis fil-konsum tal-enerġija fl-UE fl-2019 meta mqabbel mal-2010. Fl-2019, l-industrija baqgħet it-tielet l-akbar kategorija tal-użu finali tal-enerġija fl-EU-27 b'sehem ta' 26 %.

**Figura 4 – Il-konsum finali tal-enerġija tal-EU-27 skont is-settur fl-2019 meta mqabbel mal-2010**



Sors: il-QEA, ibbażat fuq id-data tal-Eurostat u r-rapport tal-JRC “Energy Consumption and Energy Efficiency trends in the EU-28, 2000-2018”.

**11** L-intrapriżi jistgħu jkunu parti mis-setturi kollha msemmija hawn fuq, hlief l-unitajiet domestiċi. Il-Kummissjoni tiddefinixxi intrapriża bħala kwalunkwe entità involuta f'attività ekonomika, irrISPETTIVAMENT mill-forma ġuridika tagħha<sup>8</sup>. Aħna nużaw din id-definizzjoni matul ir-rapport kollu.

**12** Id-Direttiva dwar l-Effiċjenza fl-Enerġija<sup>9</sup> hija l-istrument legali ewlieni fil-qasam tal-effiċjenza fl-enerġija. Hija teħtieġ li l-Istati Membri jqiegħdu fis-seħħ miżuri biex jilħqu l-mira nazzjonali ta' effiċjenza fl-enerġija, li tikkontribwixxi għall-ilħuq tal-miri tal-UE. Fil-Pjanijiet ta' Azzjoni Nazzjonali għall-Effiċjenza fl-Enerġija (NEEAPs) tagħhom, l-

<sup>8</sup> L-Artikolu 1 tal-Anness għar-Rakkomandazzjoni tal-Kummissjoni 2003/361/KE dwar id-definizzjoni ta' intrapriżi mikro, żgħar u medji (ĠU L 124, 20.05.2003, p. 36).

<sup>9</sup> Id-Direttiva 2012/27/UE tal-Parlament Ewropew u tal-Kunsill tal-25 ta' Ottubru 2012 dwar l-effiċjenza fl-enerġija (ĠU L 315, 14.11.2012, p. 1).

Istati Membri jnizzlu fid-dettall miżuri fil-provvista, it-trażmissjoni u d-distribuzzjoni tal-enerġija kif ukoll setturi tal-użu finali tal-enerġija<sup>10</sup>.

**13** L-Istati Membri jeħtieġ li jhejju u jipprezentaw l-NEEAPs, li huma dokumenti strateġiċi li jistabbilixxu approċċ koerenti biex titjieb l-effiċjenza fl-enerġija fil-livell nazzjonali. Huma jipproponu miżuri u l-ħtiġijiet ta' finanzjament indikattivi, inkluż dawk mill-fondi tal-UE<sup>11</sup>. Kultant l-Istati Membri jipprovdu finanzjament nazzjonali sostanzjali, skont l-NEEAPs tagħhom, biex jappoġġaw il-miżuri proposti.

**14** Minbarra li tistabbilixxi miri għat-tnaqqis tal-konsum tal-enerġija fl-UE u timmonitorja l-ilħuq tagħhom skont id-Direttiva dwar l-Effiċjenza fl-Enerġija u r-Regolament dwar il-Governanza tal-Unjoni tal-Enerġija u l-Azzjoni Klimatika<sup>12</sup>, l-UE tappoġġa t-titjib fl-effiċjenza fl-enerġija fl-intrapriżi permezz ta' mekkaniżmi addizzjonali ta' finanzjament, bħal fondi taħt il-politika ta' koeżjoni jew fondi għar-riċerka u l-innovazzjoni. Il-fondi totali ppjanati mill-UE ammontaw għal madwar EUR 3.8 biljun, skont il-valutazzjoni tagħna.

**15** Il-Fond Ewropew għall-Iżvilupp Reġjonali (FEŻR) u l-Fond ta' Koeżjoni (FK) jgħaddu l-akbar ammont ta' finanzjament mill-UE għall-effiċjenza fl-enerġija lill-intrapriżi, jiġifieri sa EUR 2.4 biljun ippjanat fil-perjodu 2014-2020, li huwa ekwivalenti għal madwar 60 % tal-EUR 3.8 biljun. Il-maġġoranza tal-fondi taħt il-politika ta' koeżjoni (93 %) jgħaddu mill-FEŻR u l-bqija permezz tal-FK.

## Ir-rwol tal-Kummissjoni u tal-Istati Membri

**16** Il-Kummissjoni (id-Direttorat Ġenerali għall-Enerġija) tiżviluppa u timplimenta l-politika tal-enerġija tal-UE. Hija tiffurmula l-proposti biex tippromwovi l-effiċjenza fl-enerġija, tissorvelja l-implimentazzjoni tad-direttiva u timmonitorja l-progress tal-Istati Membri lejn il-miri tal-enerġija.

<sup>10</sup> Id-Deciżjoni ta' Implimentazzjoni 2013/242/UE tal-Kummissjoni tat-22 ta' Mejju 2013 li tistabbilixxi mudell għall-Pjanijiet ta' Azzjoni Nazzjonali għall-Effiċjenza Enerġetika skont id-Direttiva 2012/27/UE tal-Parlament Ewropew u tal-Kunsill (ĠU L 141, 28.5.2013, p. 48).

<sup>11</sup> SWD(2013) 180 final, it-Taqsima 3.1.9.

<sup>12</sup> Ir-Regolament (UE) Nru 2018/1999 tal-Parlament Ewropew u tal-Kunsill tal-11 ta' Diċembru 2018 dwar il-Governanza tal-Unjoni tal-Enerġija u tal-Azzjoni Klimatika (ĠU L 328, 21.12.2018, p. 1).

**17** Id-Direttorat Ġenerali għall-Politika Reġjonali u Urbana u l-Istati Membri jimmaniġġjaw b'mod kongunt il-FEŻR u l-FK. Konsegwentement, il-Kummissjoni tikkondividi mal-Istati Membri r-responsabbiltà għall-effiċjenza u l-effettività tal-infiq.

**18** Fil-prattika, l-Istati Membri jhejju Ftehimiet ta' Shubija u Programmi Operazzjonali (PO) u jinnominaw awtoritajiet manigerjali biex jimmaniġġjaw u jimplimentaw il-PO. Il-PO jistabbilixxu prijoritajiet u l-finanzjament korrispondenti, sal-limitu tal-allokazzjoni nazzjonali.

**19** Jenħtieġ li l-prijoritajiet tal-NEEAPs ikunu l-bażi biex tiġi ddeterminata n-natura tal-appoġġ mogħti taħt il-prijorità ta' investiment għall-effiċjenza fl-enerġija<sup>13</sup>. L-awtoritajiet manigerjali jistgħu jiżborżaw appoġġ finanzjarju mogħti taħt il-programmi operazzjonali fil-forma ta' għotjiet jew permezz ta' strumenti finanzjarji (eż. selfiet).

**20** Il-Kummissjoni tapprova l-PO mhejjija mill-Istati Membri fil-bidu tal-perjodu finanzjarju u timmonitorja l-eżekuzzjoni ta' dawn il-programmi billi tipparteċipa f'kumitati ta' monitoraġġ u tirrieżamina r-rapporti annwali ta' implimentazzjoni. Fl-aħħar nett, jenħtieġ li tevalwa r-risultati tal-finanzjament.

---

<sup>13</sup> Il-Kummissjoni Ewropea. [Thematic guidance fiche for desk officers – Energy efficiency investments](#), 2014, it-Taqsima 2.1.

## Ambitu u approċċ tal-awditjar

**21** Reċentement l-UE qablet li żżid l-ambizzjoni klimatika tagħha. Wara li f'rapporti reċenti ħarisna lejn il-miżuri tal-effiċjenza fl-enerġija fl-industriji kbar intensivi fl-enerġija<sup>14</sup>, fil-bini<sup>15</sup> u fil-prodotti<sup>16</sup>, aħna ddeċidejna li nikkomplementaw l-analizi tagħna billi neżaminaw speċifikament l-appoġġ li ngħata lill-intrapriżi għall-investimenti relatati mal-effiċjenza fl-enerġija permezz tal-FEŻR u l-FK, il-mezzi prinċipali għall-finanzjament mill-UE.

**22** Aħna kellna l-għan li nagħmlu d-*data* dwar il-proġetti ta' effiċjenza fl-enerġija, ikkofinanzjati mill-UE aktar aċċessibbli għall-partijiet ikkonċernati, u li nipprovdu għarfien analitiku għdid abbażi tagħha.

**23** Il-mistoqsija prinċipali tal-awditjar kienet:

**“Il-fondi taht il-politika ta’ koeżjoni tal-UE għall-effiċjenza fl-enerġija fl-intrapriżi ntefqu b’mod tajjeb?”**

**24** Biex inwieġbu għall-mistoqsija prinċipali tal-awditjar, aħna weġibna għas-sottomistoqsijiet li ġejjin:

- (a) Il-Kummissjoni u l-Istati Membri vvalutaw l-aktar użu xieraq tal-fondi mill-UE billi tqiesu l-oġettivi tal-effiċjenza fl-enerġija?
- (b) L-Istati Membri użaw proċeduri li jippermettu l-għażla ta' proġetti effiċjenti?
- (c) Ir-riżultati tal-proġett jistgħu juru titjib fl-effiċjenza fl-enerġija fl-intrapriżi?

<sup>14</sup> Ir-Rapport Speċjali Nru 18/2020 – Is-Sistema tal-UE għan-Negozjar ta' Emissjonijiet: l-allokazzjoni bla ħlas tal-kwoti kienet teħtieġ immirar aħjar.


<sup>15</sup> Ir-Rapport Speċjali Nru 21/2012 – Il-kosteffettività tal-Investimenti tal-Politika ta' Koeżjoni fl-Effiċjenza Enerġetika u r-Rapport Speċjali Nru 11/2020 – Effiċjenza fl-enerġija fil-bini: għadu jinħtieġ fokus akbar fuq il-kosteffettività.

<sup>16</sup> Ir-Rapport Speċjali Nru 01/2020 – L-azzjoni tal-UE fil-qasam tal-Ekodisinn u t-Tikkettar tal-Enerġija: il-kontribut importanti għal effiċjenza akbar fl-enerġija tnaqqas minn dewmien sinifikanti u nuqqas ta' konformità.

**25** Aħna ffukajna fuq l-effiċjenza u l-effettività tal-investimenti relatati mal-effiċjenza fl-enerġija fl-intrapriżi, ikkonfinanzjati mill-UE, matul il-perjodu ta' programmazzjoni 2014-2020 fl-EU-27.

**26** Ivvalutajna kemm ix-xogħol tal-Kummissjoni kif ukoll tal-Istati Membri, u b'mod partikolari, kif huma ppjanaw u użaw il-FEŻR u l-FK għall-oġettivi tal-effiċjenza fl-enerġija, għall-promozzjoni ta' proġetti effiċjenti u effettivi. Fl-aħħar nett, aħna vvalutajna il-qafas ta' monitoraġġ u r-risultati reali tal-proġetti kkonfinanzjati.

**27** Bl-użu ta' informazzjoni mill-Istati Membri, aħna kkompilajna lista ta' aktar minn 12 000 proġett ittikkettat bħala effiċjenti fl-enerġija (is-sitwazzjoni sa tmiem Ottubru 2020). Dawn il-proġetti, iffinanzjati permezz ta' għotjiet, jinsabu fi 22 Stat Membru u fost 83 PO. Il-**Figura 5** turi l-immappjar u l-konċentrazzjoni tagħhom abbażi tal-għadd ta' proġetti. L-**Anness I** jippreżenta ħarsa ġenerali lejn l-informazzjoni dwar il-proġetti riċevuta mill-awtoritajiet.

**Figura 5 – Il-post tal-proġett**

**Il-pajjiżi bil-griz ma ppjanawx għall-fondi jew ma għażlu l-ebda proġett ta' effiċjenza fl-enerġija.**

Sors: il-QEA, ibbażat fuq informazzjoni dwar il-proġetti riċevuta mill-awtoritajiet maniġerjali.

**28** Ibbażat fuq id-deskrizzjoni qasira pprovduta mill-awtoritajiet, aħna nosservaw li tal-inqas 18 % tal-proġetti, li jirrappreżentaw mill-inqas 11 % tal-fondi magħżula ma kinux proġetti ta' effiċjenza fl-enerġija.

**29** Mil-lista tal-proġetti, aħna għażilna l-proġetti kkompletati (madwar 5 000). Minn dawn tal-aħħar, għażilna kampjun statistiku ta' 198 proġett, bl-użu tal-Kampjunar minn Unitajiet Monetarji, biex nanalizzaw l-appoġġ finanzjarju riċevut, u l-kontribuzzjoni tiegħu lejn l-ambitu u r-risultati tal-proġett. Il-FEŻR iffinanzja 195 proġett ikkampjunati f'40 PO u f'16-il Stat Membru, u l-FK iffinanzja t-3 li jifdal, kollha minn PO wieħed ta'



**31** Minbarra dawk il-proġetti, il-kampjun tagħna kien jinkludi 29 proġett ta' tip differenti (15 %) li ma nistgħux inqisu bħala effiċjenti fl-enerġija, li minnhom 12 kienu proġetti ta' enerġija rinnovabbli.

**32** Għall-proġetti ta' investiment għall-effiċjenza fl-enerġija li ġew magħżula, aħna vvalutajna l-iffrankar tal-enerġija u l-effiċjenza tagħhom billi rrieżaminajna d-dokumenti tal-proġetti u r-risposti għall-istħarriġ tagħna pprovduti mill-benefiċjarji. Aħna bgħattna l-istħarriġ lill-benefiċjarji kollha kkampjunati. Il-mistoqsijiet kellhom l-għan li jiġbru informazzjoni addizzjonali dwar l-investiment (jiġifieri, it-twaqqit, il-punt sa fejn intużaw indikaturi tal-prestazzjoni finanzjarja, it-tul tal-ħajja tal-investiment u l-iffrankar tal-enerġija miksub); dwar is-sors tal-enerġija użat u l-ispiża tiegħu, u dwar l-opinjoni tal-benefiċjarji rigward l-utilità tal-fondi mill-UE għall-proġetti tagħhom. Mill-163 proġett ta' effiċjenza fl-enerġija, irċevejna risposti mingħand 142 (87 %).

**33** Aħna ma eżaminajniex il-proġetti ffinanzjati esklużivament permezz ta' strumenti finanzjarji u kwistjonijiet relatati mal-eligibbiltà, mal-legalità u mar-regolarità, inkluż il-konformità mar-regoli dwar l-intensità tal-għajjuna.

## Osservazzjonijiet

### Rabta mhux ċara bejn il-finanzjament mill-UE u l-ħtiġijiet tal-intrapriża

**34** Aħna vvalutajna jekk il-fondi mill-UE kinex ippjanati b'mod xieraq fid-dawl tal-oġġettivi tal-effiċjenza fl-enerġija. Inqis li ppjanar tajjeb għandu l-karatteristiċi li ġejjin:

- (a) il-Kummissjoni tidentifika l-potenzjal tal-effiċjenza fl-enerġija u tiġġustifika l-ħtiġijiet ta' finanzjament pubbliku tal-intrapriża qabel ma tistabbilixxi l-prijorità tal-effiċjenza fl-enerġija fl-intrapriži;
- (b) il-finanzjament mill-programmi operazzjonali huwa allinjat mal-oġġettivi identifikati fl-NEEAPs;
- (c) jistimula adozzjoni tajba tad-diversi PO;
- (d) l-awtoritajiet jistgħu jiġġustifikaw li l-għażla ta' strument ta' finanzjament tagħhom kienet mod kosteffettiv biex jilħqu l-oġġettivi tal-effiċjenza fl-enerġija.

### Il-Kummissjoni ma identifikatx il-ħtieġa għal fondi mill-UE

**35** Aħna vvalutajna xogħol il-Kummissjoni qabel ma stabbilejna l-prijorità ta' investiment "effiċjenza fl-enerġija fl-intrapriži". Irrieżaminajna r-riżultati tal-għodod ta' mmudellar li ntuzaw mill-Kummissjoni (il-mudell PRIMES) u l-Valutazzjoni tal-Impatt tal-FEŻR u l-FK għall-perjodu 2014-2020. Aħna fittixna li nidentifikaw id-*data* dwar il-potenzjal u l-ħtiġijiet ta' finanzjament pubbliku tal-intrapriži li għandhom jiġu indirizzati mill-qafas ta' nfiq ippjanat.

**36** L-għodod ta' mmudellar ipprovdew *data* dwar il-konsum tal-enerġija u l-potenzjal għal iffrankar tal-enerġija għal kull settur ta' attività (jiġifieri, il-bini, it-trasport, l-industrija) iżda mhux speċifikament għall-intrapriži. Meta jitqies li l-Istati Membri jiġbru *data* statistika settorjali bl-użu ta' sistema ta' klassifikazzjoni Ewropea komuni li ma tidentifikax lill-intrapriži fi ħdan kull settur, il-kisba ta' *data* speċifika dwar l-intrapriži hija diffikultuża.

**37** Il-valutazzjoni tal-impatt tal-FEŻR u l-FK kienet aktar ġenerali, billi fuq livell ogħla indirizzat l-oġġettivi tematiċi minflok il-prijoritajiet ta' finanzjament proposti. Hija la

indirizzat il-potenzjal għal titjib fl-effiċjenza fl-enerġija fl-intrapriżi u l-anqas identifikat il-ħtiġijiet ta' finanzjament pubbliċi speċifiċi tal-intrapriżi f'dan ir-rigward.

**38** Ir-Regolamenti dwar il-fondi taħt il-politika ta' koeżjoni pproponew li l-FEŻR u l-FK jagħtu appoġġ lill-intrapriżi kollha, mhux lil setturi speċifiċi, permezz tal-priorità ta' investiment dwar il-promozzjoni tal-effiċjenza fl-enerġija u l-użu tal-enerġija rinnovabbli fl-intrapriżi.

**39** Il-valutazzjoni tal-impatt tal-FEŻR u l-FK ma stmatx il-kontribuzzjoni ta' dawn il-fondi għall-miri tal-effiċjenza fl-enerġija<sup>17</sup> jew il-prestazzjoni mistennija ta' fondi investiti f'dawn l-intrapriżi.

**Il-biċċa l-kbira mill-Istati Membri jistabbilixxu objettivi marbuta mal-effiċjenza fl-enerġija fl-intrapriżi, iżda mhux neċessarjament marbuta mal-objettivi tal-NEAAPS**

**40** Jenħtieġ li l-NEEAPS ikunu l-bażi għall-identifikazzjoni tal-ħtieġa għal u n-natura tal-appoġġ finanzjarju għall-effiċjenza fl-enerġija fl-intrapriżi, inkluż minn sorsi tal-UE. B'mod partikolari jenħtieġ li l-fondi pubbliċi jiffinanzjaw oqsma fejn hemm dgħufijiet fl-ilħuq tal-miri stabbiliti fl-NEEAPS u jenħtieġ li jkun hemm koerenza b'saħħitha bejn id-dokumenti strateġiċi dwar l-effiċjenza fl-enerġija u d-dokumenti strateġiċi dwar l-effiċjenza fl-enerġija tal-FEŻR/il-FK (il-ftehim ta' sħubija u l-PO)<sup>18</sup>.

**41** L-Istati Membri fil-kampjun tagħna jistabbilixxu "objettivi speċifiċi" fil-programmi operazzjonali nazzjonali jew reġjonali tagħhom (ara l-**Kaxxa 1** għall-programmi kkampjunati). Il-biċċa l-kbira mill-programmi (73 %) jinkludu objettivi direttament relatati mal-effiċjenza fl-enerġija fl-intrapriżi filwaqt li oħrajn (15 %) għandhom "objettiv speċifiku" li jista' jitqies bħala ekwivalenti: tnaqqis fl-emissjonijiet ta' CO<sub>2</sub>. Għal 12 % ġew stabbiliti objettivi li huma pjuttost distinti mill-kunċett ta' effiċjenza fl-enerġija fl-intrapriżi.

<sup>17</sup> Id-Dokument ta' Hidma tal-Persunal tal-Kummissjoni SEC(2011) 1138 final tas-6.10.2011.

<sup>18</sup> "Thematic guidance fiche for desk officers – Energy efficiency investments", 2014.

## Kaxxa 1

### Eżempji ta' "objettivi speċifiċi" tal-PO

#### Objettivi tal-effiċjenza fl-enerġija

- Titjib fl-effiċjenza fl-enerġija fl-intrapriżi (ċerti programmi fid-Danimarka, fi Spanja, fil-Polonja, fil-Portugall u fl-Iżvezja).
- Titjib fl-effiċjenza fl-enerġija u l-użu ta' enerġija rinnovabbli fis-settur kummerċjali jew fl-intrapriżi (iċ-Ċekja, il-Ġermanja, l-Italja, l-Ungerija).
- Żieda fl-iffrankar tal-enerġija mill-intrapriżi (il-Ġermanja, Ċipru, il-Latvja).
- Żieda annwali ta' madwar 5 % fl-effiċjenza fl-enerġija (l-Awstrija).
- Tnaqqis fl-intensità enerġetika tal-ekonomija (il-Bulgarija) jew f'impjanti industrijali (il-Litwanja).

#### Objettivi għat-tnaqqis tas-CO<sub>2</sub>

- Tnaqqis fl-emissjonijiet tas-CO<sub>2</sub> tal-intrapriżi (il-Ġermanja, l-Iżvezja).

#### Objettivi oħra mhux marbuta mal-effiċjenza fl-enerġija fl-intrapriżi

- Tnaqqis fil-konsum tal-enerġija fi bliet b'aktar minn 30 000 abitant (id-Danimarka).
- Proporzjon akbar ta' innovazzjonijiet (in-Netherlands, il-Polonja).
- Żieda fil-kompetittività internazzjonali tal-SMEs (is-Slovenja).

**42** Fl-Istati Membri li huma koperti mill-awditu, l-NEEAPs jistabbilixxu l-miżuri tal-effiċjenza fl-enerġija għal diversi setturi ta' attività. Huma ma jinkludux analiżi speċifika tal-potenzjal u tal-ħtiġijiet tal-intrapriżi (dan mhuwiex meħtieġ taħt id-Direttiva dwar l-Effiċjenza fl-Enerġija). Kif konna rrapportajna fir-Rapport Speċjali Nru 11/2020 tal-QEA<sup>19</sup>, għal raġunijiet ta' twaqqit, il-ħtiġijiet identifikati mill-Istati Membri fl-NEEAPs ma setgħux jitqiesu b'mod xieraq waqt it-tfassil tal-PO 2014-2020.

**43** L-istabbiliment ta' prijorità aktar ġenerali fil-livell tal-UE ippermetta lill-Istati Membri jfasslu appoġġ li jikkorrispondi mal-ħtiġijiet speċifiċi tagħhom. Madankollu, il-prijorità ta' investiment tal-effiċjenza fl-enerġija fl-intrapriżi fil-programmi

<sup>19</sup> Ir-Rapport Speċjali Nru 11/2020 tal-QEA – Effiċjenza fl-enerġija fil-bini: għadu jinħtieġ fokus akbar fuq il-kosteffettività.

operazzjonali mhijiex marbuta b' mod ċar mal-valutazzjoni tal-ħtiġijiet fl-NEEAPs fil-biċċa l-kbira mis-17-il Stat Membru li qisna.

**44** Bħala eċċezzjoni, il-Bulgarija u s-Slovenja għamlu rabta ċara bejn l-oġettiv tal-effiċjenza fl-enerġija fl-intrapriżi u l-NEEAPs fil-programmi tagħhom, filwaqt li Spanja, Franza, l-Italja u Ċipru (fost seba' programmi f' dawn il-pajjiżi) introduċew ir-rekwiżit għall-proġetti biex ikunu konsistenti mal-istrateġiji nazzjonali jew reġjonali.

**45** Għall-perjodu ta' programmazzjoni l-ġdid, ir-Regolament dwar Dispożizzjonijiet Komuni<sup>20</sup> jeħtieġ espliċitament li l-Kummissjoni tiegħu inkunsiderazzjoni l-isfidi rilevanti identifikati fil-Pjanijiet Nazzjonali integrati għall-Enerġija u l-Klima, li jissostitwixxu l-NEEAPs fl-2021, meta tapprova l-programmi operazzjonali.

### **L-appoġġ ippjanat naqas fi snin reċenti u l-biċċa l-kbira mill-fondi huma kkonċentrati fi ftit Stati Membri**

**46** Ir-Regolament dwar Dispożizzjonijiet Komuni 2014-2020<sup>21</sup> jipprijoritizza l-infiq li jiffavorixxi t-tkabbir, inkluż fil-qasam tal-effiċjenza fl-enerġija. Meta l-Istati Membri jiddeċiedu li jappoġġaw finanzzarjament l-effiċjenza fl-enerġija fl-intrapriżi, jeħtieġ li jqabblu l-finanzjament mal-ħtiġijiet identifikati biex jagħmlu l-aħjar użu mir-riżorsi fil-qafas ta' nfiq tal-UE.


<sup>20</sup> Ir-Regolament (UE) 2021/1060 tal-Parlament Ewropew u tal-Kunsill tal-24 ta' Ġunju 2021 li jistipula dispożizzjonijiet komuni dwar il-Fond Ewropew għall-Iżvilupp Reġjonali, il-Fond Soċjali Ewropew Plus, il-Fond ta' Koeżjoni, il-Fond għal Tranzizzjoni Ġusta u l-Fond Ewropew għall-Affarijiet Marittimi, is-Sajd u l-Akkwakultura u r-regoli finanzjarji għalihom u għall-Fond għall-Azil, il-Migrazzjoni u l-Integrazzjoni, il-Fond għas-Sigurtà Interna u l-Istrument għall-Appoġġ Finanzjarju għall-Ġestjoni tal-Fruntieri u l-Politika dwar il-Viżi (ĠU L 231, 30.6.2021, p. 159).

<sup>21</sup> Ir-Regolament (UE) Nru 1303/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi dispożizzjonijiet komuni dwar il-Fond Ewropew għall-Iżvilupp Reġjonali, il-Fond Soċjali Ewropew, il-Fond ta' Koeżjoni, il-Fond Agrikolu Ewropew għall-Iżvilupp Rurali u l-Fond Ewropew għall-Affarijiet Marittimi u s-Sajd u li jistabbilixxi d-dispożizzjonijiet ġenerali dwar il-Fond Ewropew għall-Iżvilupp Reġjonali, il-Fond Soċjali Ewropew, il-Fond ta' Koeżjoni u l-Fond Ewropew għall-Affarijiet Marittimi u s-Sajd (ĠU L 347, 20.12.2013, p. 320).

**47** Aħna identifikkajna 24 Stat Membru li ppjanaw fondi għall-effiċjenza fl-enerġija fl-intrapriżi fost 110 PO (is-sitwazzjoni fil-bidu tal-2020), 7 minnhom kienu programmi ta' kooperazzjoni territorjali (KT).

**48** B'mod kumplessiv, il-fondi inizjalment allokat li għall-perjodu kienu jammontaw għal EUR 2.8 biljun. L-Istati Membri żiedu dawn il-fondi għal EUR 3.2 biljun sal-2016 u mbagħad naqqasuhom għal EUR 2.4 biljun fl-2020. Il-**Figura 7** turi dawn il-bidliet.


**Figura 7 – L-ammont ta' FEŻR/FK ippjanati għall-effiċjenza fl-enerġija fl-intrapriżi naqqsu matul iż-żmien (EU-27)**



Sors: il-QEA, ibbażat fuq *data* tal-SFC (Sistema ta' Kommunikazzjoni dwar il-Fondi Strutturali tal-Unjoni Ewropea) mill-Istati Membri u mill-programmi ta' Kooperazzjoni Territorjali (KT).

**49** Fost l-Istati Membri, 5 (EU-27) kienu jirrappreżentaw 64 % tal-allokkazzjoni għall-effiċjenza fl-enerġija fl-intrapriżi. B'mod proviżorju kienu għażlu proġetti li jirrappreżentaw 68 % tal-fondi totali. Il-**Figura 8** turi d-dettalji.


**Figura 8 – FEŻR/FK ippjanati u magħżula għall-effiċjenza fl-enerġija fl-intrapriżi (EU-27)**



Sors: il-QEA, ibbażat fuq id-*data* tal-SFC fi tmiem I-2020, estratta minn Infoview (DĠ REGIO) f'April 2021.

**50** Fost il-110 PO, 10 koprew 55 % tal-fondi totali ppjanati għall-effiċjenza fl-enerġija fl-intrapriżi (ara l-**Figura 9**) u 49 % tal-fondi għal operazzjonijiet magħżula. Il-bqija tal-fondi għall-effiċjenza fl-enerġija fl-intrapriżi huma ddistribwiti bejn 100 PO oħra, il-biċċa l-kbira minnhom b'allokazzjonijiet żgħar ħafna, jiġifieri daqs jew inqas minn 2 % tal-allokazzjoni totali tal-EU-27 għall-effiċjenza fl-enerġija fl-intrapriżi.


**Figura 9 – Ripartizzjoni tal-fondi ppjanati fl-Istati Membri u l-programmi (EU-27)**



Sors: il-QEA, ibbażat fuq id-data finanzjarja tal-SFC fi tmiem l-2020.

**51** Sa tmiem l-2020, skont id-*data* tal-Istati Membri pprezentata lill-Kummissjoni, il-PO allokaw bis-sħiħ il-fondi ppjanati għall-effiċjenza fl-enerġija fl-intraprizi (105 % tal-fondi ppjanati). L-akbar 10 PO li kienu qed iqisu l-ammonti ppjanati għall-effiċjenza fl-enerġija fl-intraprizi kienu għażlu, bħala medja, aktar ammonti milli kienu ppjanaw (110 %) u aktar ammonti meta mqabbla mal-100 PO l-oħra. Dawn tal-aħħar għażlu operazzjonijiet sa medja ta' 85 % tal-fondi ppjanati. Il-**Figura 10** turi s-sehem tal-fondi għall-operazzjonijiet magħżula.

**Figura 10 – Ripartizzjoni tal-fondi għall-operazzjonijiet magħżula fl-Istati Membri u l-programmi (EU-27)**



Sors: il-QEA, ibbażat fuq id-*data* finanzjarja tal-SFC fi tmiem l-2020.

## Il-PO pprovdedw prinċipalment għotjiet u ma ġġustifikawx din l-għażla

**52** Jeħtieġ li l-awtoritajiet manigġerjali jiġġustifikaw l-istrumenti ta' finanzjament meqjusa bħala xierqa biex jintlaħqu l-oġġettivi ta' politika b'mod effiċjenti. Aħna eżaminajna jekk kinux ipprovduti ġustifikazzjonijiet fil-programmi operazzjonali u kif inhum strutturati l-istrumenti ta' finanzjament.

**53** Skont ir-Regolament dwar dispożizzjonijiet komuni 2014-2020, jenħtieġ li l-awtoritajiet iwettqu valutazzjoni *ex ante* meta jiddeċiedu li jiżborżaw fondi tal-UE permezz ta' strumenti finanzjarji. Meta jużaw l-għotjiet ma għandhomx bżonn jiġġustifikaw l-għażla tagħhom. F'xi ftit każijiet, fir-risposti tagħhom, l-awtoritajiet spjegaw li l-valutazzjonijiet *ex ante* indikaw in-nuqqas ta' interess mill-benefiċjarji fis-sifiet, iżda fil-programmi operazzjonali l-awtoritajiet ma ġġustifikawx l-għażla ta' strumenti ta' finanzjament. Ir-Regolament dwar Dispożizzjonijiet Komuni 2021-2027 jirrikjedi din il-ġustifikazzjoni<sup>22</sup>.

**54** Biex inwettqu analiżi tal-punt sa fejn intużaw l-istrumenti finanzjarji, aħna tlabna lista ta' riċevituri finali tal-appoġġ mill-FEŻR u l-FK permezz ta' dawn l-istrumenti mill-awtoritajiet manigġerjali. Analizzajna wkoll is-sehem ta' selfiet fl-appoġġ mill-FEŻR u l-FK.

**55** Għalkemm ma pprovdietx kwantifikazzjoni, il-Kummissjoni qieset li, fil-bidu ta' programm, jenħtieġ li l-fondi tal-UE jiskattaw investiment privat massimu b'appoġġ pubbliku minimu u li jenħtieġ li l-istrumenti finanzjarji jappoġġaw l-investimenti li jkunu mistennija jkunu finanzjarjament vijabbli, filwaqt li jenħtieġ li l-għotjiet jappoġġaw primarjament il-verifiki tal-enerġija jew it-teknoloġiji innovattivi fl-intrapriżi<sup>23</sup>.

**56** Matul l-awditu, il-Kummissjoni indikat li l-esperjenza tagħha bil-finanzjament għall-effiċjenza fl-enerġija wriet li komponent ta' għotja, anke jekk parti minn strument finanzjarju, huwa ta' spiss meħtieġ biex isiru deċiżjonijiet ta' investiment.

**57** Il-biċċa l-kbira mill-PO pproponew esklużivament għotjiet. Filwaqt li ħafna mill-benefiċjarji (72 %) wieġbu li l-għotja mill-UE għenithom jiehdu d-deċiżjoni ta' investiment, aktar minn nofshom (63 %) indikaw ukoll li kienu diġà ppjanaw l-investiment, u li l-għotja tal-UE għenet fl-avvanzar tat-twaqqit tiegħu.

<sup>22</sup> L-Artikolu 22(3)(b) u (d)(vii) tar-Regolament (UE) Nru 2021/1060.

<sup>23</sup> "Thematic guidance fiche for desk officers – Energy efficiency investments", 2014.


**58** L-innovazzjoni fl-effiċjenza fl-enerġija, waħda mill-oqsma li fihom il-Kummissjoni qieset li l-għotjiet kienu meħtieġa, rari kienet fost il-kriterji tal-għażla (mill-41 PO fil-kampjun tagħna kien hemm 2 biss) u kellha sinifikat baxx ħafna fil-punteġġ kumplessiv matul l-għażla ta' proġetti.

**59** Mekkaniżmi ta' għotja oħra, bħall-għotjiet ripagabbli jew kombinamenti ta' għotjiet u selfiet, intużaw b'mod inqas frekwenti. Fil-kampjun tagħna, tliet PO, f'żewġ Stati Membri, użaw l-għotjiet ripagabbli, marbuta ma' ċerti kundizzjonijiet tal-prestazzjoni, biex jappoġġaw il-proġetti.

**60** F'żewġ Stati Membri, tmien PO oħra użaw għotjiet ikkombinati ma' selfiet. B'mod partikolari, il-bażi ta' *data* wriet 794 proġett fl-Italja u 170 proġett fl-Ungerija appoġġati permezz ta' dan il-mekkaniżmu. Huma jirrappreżentaw 8 % tal-proġetti li jirċievu għotjiet.

**61** F'erba' Stati Membri oħra, seba' PO ffinanzjaw uħud mill-proġetti esklużivament permezz ta' selfiet u oħrajn permezz ta' għotjiet. B'kolloxx, aħna identifikajna 167 proġett appoġġat esklużivament minn selfiet. Il-valur totali tas-self kien ta' EUR 30 miljun, jiġifieri 1 % tal-fondi totali għall-operazzjonijiet magħżula. Il-[Figura 11](#) turi d-distribuzzjoni tas-selfiet fost il-pajjiżi.


**Figura 11 – Selfiet għall-effiċjenza fl-enerġija fl-intrapriżi**



Sors: il-QEA, ibbażat fuq listi ta' proġetti mibgħuta mill-awtoritajiet manġerjali u mill-Bank Ewropew tal-Investment.

**62** Ahna sibna li l-maġġoranza tal-proġetti ffinanzjati "purament" mill-FEŻR/FK permezz ta' self marru għall-SMEs, jiġifieri aktar minn 92 % tal-ammont totali misluf. L-intrapriżi l-kbar ftit hađu selfiet (1 % tat-total tar-riċevituri tas-selfiet) u dawk is-selfiet jiffurmaw sehem baxx tas-selfiet totali mogħtija (3 %). Il-**Figura 12** turi d-dettalji. B'mod simili, l-SMEs jirrapprezentaw ukoll il-maġġoranza tar-riċevituri ta' selfiet ikkombinati ma' għotjiet (91 %).

**Figura 12 – L-SMEs huma r-riċevituri prinċipali tas-selfiet FEŻR/FK**



**SMEs = intrapriżi mikro, żgħar u medji kkombinati, mingħajr distinzjoni skont id-daqs.**

Sors: il-QEA, ibbażat fuq il-listi ta' proġetti mibgħuta minn awtoritajiet maniġerjali u l-Bank Ewropew tal-Investment.

**63** Fil-bażi ta' *data* tal-proġetti, aħna osservajna wkoll li l-awtoritajiet maniġerjali għal sitt PO oħra li kienu qiesu li jużaw strumenti finanzjarji ma kienu kkuntrattaw l-ebda proġett sa Lulju 2020, id-data tat-talba finali tagħna għal informazzjoni. Dawn il-PO jinsabu fil-Bulgarija, fil-Ġermanja, fi Spanja, fil-Kroazja, f'Malta u fis-Slovakkja.

**64** Fl-aħħar nett, aħna analizzajna l-proporzjon ta' fondi pubbliċi u privati fil-kampjun u fil-bażi ta' *data* tal-proġetti. Sibna li, għat-tnejn li huma, ftit aktar minn nofs l-ispejjeż eliġibbli totali kienu koperti minn fondi privati (52 %). Il-bqija tal-ispejjeż kienu fondi pubbliċi. Il-FEŻR u l-FK jirrappreżentaw il-maġġoranza tal-fondi pubbliċi użati fl-operazzjonijiet magħżula (86 %).

## **Il-proċeduri tal-Istati Membri ta' spiss stimulaw l-effiċjenza**

**65** Aħna vvalutajna jekk il-proċeduri tal-għażla stimulawx l-effiċjenza u l-effettività tal-proġetti ta' effiċjenza fl-enerġija. Ix-xogħol li wettaqna kien jinvolvi r-rieżaminar u l-valutazzjoni tal-proċeduri tal-għażla, abbażi tal-kampjun ta' 163 proġett ta' effiċjenza fl-enerġija.

**66** Aħna nqisu li jenħtieg li l-proċeduri tal-għażla tajba:

- (a) jirrikjedu, għall-proġetti għall-effiċjenza fl-enerġija, il-preżentazzjoni u l-validazzjoni tal-iffrankar tal-enerġija, fl-applikazzjoni kif ukoll wara l-ikkompletar tal-proġett;
- (b) jippermettu lill-awtoritajiet manigġerjali biex jagħzlu proġetti ta' investiment effettivi u effiċjenti;
- (c) jirrizultaw fl-għażla ta' proġetti effiċjenti;
- (d) jużaw *data* xierqa bħala kriterji.

**Il-biċċa l-kbira mill-proċeduri tal-għażla jirrikjedu applikazzjonijiet li jinkludu l-iffrankar mistenni tal-enerġija, normalment ivvalidat minn verifiki tal-enerġija**


**67** Aħna vvalutajna l-proċeduri tal-għażla biex nivverifikaw jekk kinux jirrikjedu li l-applikazzjonijiet jinkludu stimi kkwantifikati ta' ffrankar tal-enerġija. Imbagħad eżaminajna jekk l-applikazzjonijiet tal-proġetti kinux jinkludu l-iffrankar mistenni u jekk l-esperti indipendenti jew il-verifiki tal-enerġija vvalidawx dawn tal-aħħar.

**L-applikazzjonijiet jinkludu l-iffrankar mistenni**

**68** Għall-proġetti ta' effiċjenza fl-enerġija fil-kampjun tagħna, il-proċeduri tal-għażla kienu jirrikjedu li l-applikazzjonijiet jinkludu tal-inqas l-iffrankar mistenni tal-enerġija u, fil-biċċa l-kbira mill-każijiet, l-iffrankar stmat f'CO<sub>2</sub>.

**69** Il-**Figura 13** tipprovdi għarfien rigward ir-ripartizzjoni settorjali tal-iffrankar medju tal-proġetti ta' effiċjenza fl-enerġija kkampjunati, ibbażat fuq l-istimi fl-applikazzjonijiet. Kif mistenni, hija tindika li, bħala medja, l-intrapriżi l-kbar jiksibu iffrankar tal-enerġija totali ħafna ogħla mill-SMEs fl-industrija, u li l-intrapriżi industrijali jiksibu ffrankar akbar meta mqabbel ma' daww l-intrapriżi li joperaw fil-qasam tas-servizzi. Aħna inkludejna l-entitajiet tas-settur pubbliku li jwettqu attivitajiet kummerċjali, ikklassifikati mill-awtoritajiet bħala intrapriżi.

**Figura 13 – Iffrankar tal-enerġija medju annwali għall-kampjun tagħna**



| Tip ta' intrapriżi u settur                                       | Medja ta' ffrankar tal-enerġija<br>MWh / sena |
|-------------------------------------------------------------------|-----------------------------------------------|
| <b>SMEs</b>                                                       | <b>1 112</b>                                  |
| <b>Industrija</b>                                                 | 1 185                                         |
| Effiċjenza fl-enerġija                                            | 1 204                                         |
| Effiċjenza fl-enerġija u sorsi ta' enerġija rinnovabbli integrati | 992                                           |
| <b>Servizzi pubbliċi</b>                                          | 2 280                                         |
| Effiċjenza fl-enerġija                                            | 2 280                                         |
| <b>Servizzi kummerċjali</b>                                       | 698                                           |
| Effiċjenza fl-enerġija                                            | 763                                           |
| Effiċjenza fl-enerġija u rinnovabbli integrati                    | 561                                           |
| <b>Intrapriżi l-kbar</b>                                          | <b>9 393</b>                                  |
| <b>Industrija</b>                                                 | 10 464                                        |
| Effiċjenza fl-enerġija                                            | 10 464                                        |
| <b>Servizzi kummerċjali</b>                                       | 298                                           |
| Effiċjenza fl-enerġija                                            | 298                                           |

Sors: il-QEA, ibbażat fuq l-applikazzjonijiet tal-proġetti u l-verifiki tal-enerġija *ex ante* għall-proġetti ta' effiċjenza fl-enerġija kkampjunati.

**70** Il-biċċa l-kbira mill-proġetti (88 %) kienu meħtieġa li fl-applikazzjoni jinkludu wkoll l-istimi tagħhom ta' ffrankar tas-CO<sub>2</sub>. Bi ftehim ta' effiċjenza fl-enerġija, l-awtoritajiet ma kinux jirrikjedu t-tnaqqis iċċertifikat ta' emissjonijiet. Għall-20 proġett l-ieħor ta' effiċjenza fl-enerġija ma sarux stimi tal-iffrankar tagħhom tas-CO<sub>2</sub>.

**L-iffrankar mistenni jiġi ġeneralment invalidat minn esperti indipendenti jew verifiki tal-enerġija, iżda r-risultati reali jiġu vvalidati b'mod inqas frekwenti**

**71** Il-verifiki tal-enerġija jipprovdu informazzjoni ċara u vverifikata b'mod indipendenti, li tippermetti lill-intrapriżi jidentifikaw il-potenzjal ta' ffrankar tal-enerġija tagħhom. Id-Direttiva dwar l-Effiċjenza fl-Enerġija tirrikjedi li l-intrapriżi kbar iwettqu verifiki tal-enerġija u li l-awtoritajiet tal-Istati Membri jheggu lill-SMEs biex jgħaddu minn verifiki tal-enerġija, pereżempju billi jistabbilixxu skemi ta' appoġġ biex ikopru l-ispejjeż ta' verifika tal-enerġija u tal-implimentazzjoni tar-rakkomandazzjonijiet kosteffettivi mill-verifiki tal-enerġija.

**72** Fil-kampjun tagħna, il-biċċa l-kbira mill-awtoritajiet kienu jirrikjedu li l-benefiċjarji jivvalidaw l-iffrankar mistenni tal-enerġija tal-investiment iffinanzjat. B'risultat ta' dan, il-verifiki tal-enerġija *ex ante* jew ir-rapporti indipendenti tal-esperti ċċertifikaw l-iffrankar mistenni tal-enerġija għall-biċċa l-kbira mill-proġetti (87 %). Il-proġetti ma kinux meħtieġa li juru li l-investimenti proposti kienu azzjonijiet kosteffettivi li rriżultaw minn verifika tal-enerġija.

**73** Wara l-ikkompletar tal-proġetti, 90 % tal-benefiċjarji rrappurtaw riżultati tal-proġetti, b'66 % li kisbu jew qabżu l-iffrankar ippjanat u 24 % li baqgħu taħt l-aspettattivi. Inqas minn kwart (23 %) tal-proġetti ta' effiċjenza fl-enerġija kellhom valutazzjoni indipendenti *ex post* biex jiġu vverifikati ċ-ċifri pprovduti.

**L-awtoritajiet manigerjali ġeneralment jistabbilixxu standards minimi tal-prestazzjoni**

**74** Sabiex jiġi mmassimizzat l-impatt tar-riżorsi limitati, jenħtieġ li l-infiq pubbliku jiffinanzja proġetti effiċjenti u effettivi, u jieħu inkunsiderazzjoni t-tnaqqis tal-ispejjeż.

**75** L-istandards huma importanti meta jittieħdu deċiżjonijiet dwar investimenti fl-effiċjenza fl-enerġija. Jenħtieġ li b'mod partikolari, il-proċeduri tal-għażla jkunu f'konformità mal-istandards tal-UE jew nazzjonali u reġjonali, fil-qasam tal-effiċjenza fl-enerġija u mal-prijoritajiet tal-PO.

**76** Id-dritt tal-UE jistabbilixxi standards għall-bini<sup>24</sup> u għall-industrija<sup>25</sup> iżda ma hemmx standards speċifiċi għall-intrapriżi fl-UE. Madankollu, il-Kummissjoni tiffaċilita l-iskambju tal-aħjar prattiki għall-proġetti ta' investiment fil-qasam tal-enerġija sostenibbli. Eżempju ta' dan hija l-Pjattaforma għat-Tneħħija tar-Riskji fl-Effiċjenza fl-Enerġija (DEEP), inizjattiva b'sors miftuħ miżmuma mill-Kummissjoni flimkien ma' istituzzjonijiet finanzjarji. Hija tinkludi informazzjoni minn isfel għal fuq għall-proġetti ta' effiċjenza fl-enerġija mill-UE kollha, b'hall-perjodu ta' rkupru u l-ispiza medjana ta' evitar tal-iffrankar tal-enerġija. Aħna użajna din il-bażi ta' *data* bħala parametru referenzjarju fl-analiżi tal-proġetti tagħna.

**77** Fl-Istati Membri, is-sejħiet kollha analizzati ppromwovew l-għażla tal-proġetti skont l-oġettivi stabbiliti fil-PO rispettivi. Mill-163 proġett ta' effiċjenza fl-enerġija kkampjunati, l-awtoritajiet għażlu 141 (87 %) taħt sejħiet li jirrikjedu ffrankar minimu tal-enerġija meta mqabbla mas-sitwazzjoni preċedenti jew meta mqabbla mal-istandards nazzjonali.

**78** Aħna osservajna li r-rekwiżiti minimi tal-ffrankar tal-enerġija taħt il-programmi operazzjonali u l-livell ta' ambizzjoni tagħhom ivarja sinifikattivament bejn il-programmi operazzjonali. Il-**Kaxxa 2** tippreżenta eżempji ta' standards speċifiċi għall-programm għall-iffrankar minimu tal-enerġija.

<sup>24</sup> Id-Direttiva 2010/31/UE tal-Parlament Ewropew u tal-Kunsill tad-19 ta' Mejju 2010 dwar ir-rendiment tal-bini fl-użu tal-enerġija (ĠU L 153, 18.6.2010, p. 13) u r-Rakkomandazzjoni tal-Kummissjoni (UE) 2016/1318 tad-29 ta' Lulju 2016 dwar il-linji gwida għall-promozzjoni ta' binjiet b'użu ta' enerġija qrib iż-żero u l-aħjar prattiki biex jiġi żgurat li, sal-2020, il-binjiet godda kollha jkunu binjiet b'użu ta' enerġija qrib iż-żero.

<sup>25</sup> Id-Direttiva 2010/75/UE tal-Parlament Ewropew u tal-Kunsill tal-24 ta' Novembru 2010 dwar l-emissjonijiet industrijali (il-prevenzjoni u l-kontroll integrati tat-tniġġis (ĠU L 334, 17.12.2010, p. 17) u d-Direttiva 2003/87/KE tal-Parlament Ewropew u tal-Kunsill tat-13 ta' Ottubru 2003 li tistabbilixxi skema għall-iskambju ta' kwoti ta' emissjonijiet ta' gassijiet serra ġewwa l-Komunità u li temenda d-Direttiva 96/61/KE (ĠU L 275, 25.10.2003, p. 32).

## Kaxxa 2

### Eżempji ta' rekwiżiti minimi tal-iffrankar fl-enerġija

#### Investimenti produttivi/industrija:

- Effett ikkonfermat ta' tal-inqas 5 % ta' ffrankar tal-enerġija għall-miżura taħt il-verifika tal-enerġija (il-Bulgarija).
- Titjib fl-effiċjenza fl-enerġija jrid inaqas il-konsum tal-enerġija primarja b'tal-inqas 10 %. Għas-sistemi ta' rkupru ta' tişhin/tkessiġ, huma jrid ikollhom rata ta' rkupru ta' tal-inqas 70 % (il-Ġermanja).
- Kisba ta' sehem ta' ffrankar tal-enerġija meta mqabbla mal-konsum tal-enerġija primarja akbar minn jew daqs 10 % (l-Italja).
- Titjib fl-effiċjenza fl-enerġija b'tal-inqas 25 % b'riżultat tal-implimentazzjoni tal-proġett (il-Polonja).

#### Bini tal-intrapriżi:

- Miżuri tal-effiċjenza fl-enerġija li jmorru lil 'hinn mill-istandards legali (il-Ġermanja u Franza).
- Iffrankar minimu ta' 40 % għad-dawl, 5 % għal sistemi industrijali, tal-manifattura u dawk ibbażati fuq il-bijomassa u 20 % għat-tişhin u t-tkessiġ (Spanja).
- Rinnovazzjoni kbira biex tinkiseb, bħala minimu, klassi tal-enerġija B fiċ-ċertifikat tar-rendiment fl-użu tal-enerġija jew iffrankar ta' aktar minn 40 % tal-konsum tal-enerġija totali tal-bini (Ċipru).
- Il-konsum ippjanat tal-enerġija termali għat-tişhin wara l-implimentazzjoni tal-miżuri ta' titjib fl-effiċjenza fl-enerġija ma għandux jeċċedi 110 kWh/m<sup>2</sup> fis-sena (il-Latvja).

Sors: il-kundizzjonijiet tas-sejha u l-listi ta' kontroll tal-għażla minn firxa ta' PO awditjati.

**79** L-awtoritajiet stabbilew limitu massimu li huwa minimu għall-iffrankar tas-CO<sub>2</sub> fil-kriterji tal-għażla ta' 11-il PO f'6 Stati Membri. Speċifikament, 25 mill-163 proġett ta' effiċjenza fl-enerġija kienu sugġetti għal dawn il-kriterji tal-għażla (15 %).

**80** Meta eżaminajna l-użu tal-istandards tal-prestazzjoni, osservajna li 76 % tal-proġetti ta' effiċjenza fl-enerġija (124 minn 163) intgħażlu f'sejhiet li stabbilew kriterji tal-effiċjenza li ħadu inkunsiderazzjoni l-ispejjeż u l-iffrankar tal-enerġija (ara l-eżempji fil-**Kaxxa 3**).

### Kaxxa 3

#### Eżempji ta' kriterji tal-effiċjenza użati fl-għażla ta' proġetti

- Ammont massimu ta' fondi mogħtija għal kull kWh/MWh/GJ iffrankat f'sena (iċ-Ċekja, il-Ġermanja, il-Latvja u l-Awstrija).
- Il-proporzjon ta' enerġija għall-ispejjeż, jiġifieri l-għażla tal-proġetti bl-aqwa klassifikazzjoni (il-Bulgarija, Spanja).
- Ammont minimu ta' enerġija ffrankata f'sena għal kull EUR 1 000 000, investit (Spanja).
- Il-proporzjon ta' kostijiet-benefiċċji, jiġifieri l-għażla tal-proġetti bl-aqwa klassifikazzjoni (l-Italja).

### L-investiment fl-effiċjenza fl-enerġija jista' jkun effiċjenti mingħajr appoġġ pubbliku

**81** Biex nanalizzaw l-effiċjenza kumplessiva tal-proġetti, aħna qabbilna l-ispiża għall-iffrankar ta' unità waħda ta' enerġija għall-proġetti tagħna b'parametri referenzjarji rilevanti. Sibna li l-informazzjoni dwar l-ispiża medjana tal-iffrankar tal-enerġija fil-bażi ta' *data* DEEP u l-ispiża tal-elettriku, is-sors ta' enerġija użat fil-biċċa l-kbira mill-benefiċjarji kkampjunati, bħala parametri referenzjarji rilevanti għall-proġetti tagħna.

**82** Fl-2020, u għall-utenti mhux f'unitajiet domestiċi fl-EU-27, l-ispiża tal-elettriku kellha valur medjan ta' EUR 104/MWh<sup>26</sup>. Din l-ispiża teskludi t-taxxi rekuperabbli u l-VAT.

**83** Biex inwettqu t-tqabbil tagħna, għal kull proġett l-ewwel ikkalkulajna l-iffrankar tal-enerġija miksub għal kull euro investit. Dan huwa l-proporzjon ta' ffrankar tal-enerġija totali miksub matul it-tul tal-ħajja tal-investiment għall-ispejjeż totali eliġibbli tal-proġett.


**84** Imbagħad ksibna l-invers, jiġifieri l-ispejjeż għall-kisba ta' ffrankar ta' 1 MWh ta' enerġija (magħruf bħala "spiża ta' evitar"), filwaqt li ħadna inkunsiderazzjoni l-iffrankar kumulattiv matul it-tul tal-ħajja tal-proġetti. Il-kalkolu huwa simili għall-kalkolu użat għall-proġetti inkluzi fil-bażi ta' *data* DEEP.

<sup>26</sup> Skont [data](#), tal-Eurostat mill-2020.

**85** Abbażi ta' din id-*data*, aħna identifikkajna li l-ispiża medjana ta' evitar tal-proġetti kollha hija ta' EUR 56. L-ispiża medjana ta' evitar kienet ta' EUR 57 għall-SMEs u EUR 34 għall-intrapriżi l-kbar.

**86** Il-*Figura 14* turi l-ispejjeż medjani biex jinkiseb iffirankar ta' 1 MWh tal-enerġija (EUR 56) kienu nofs l-ispiża medjana tal-elettriku (EUR 104). Analizi aktar approfondita wriet li anke fil-livell tal-PO, fil-biċċa l-kbira mill-PO (28 minn 30 bi proġetti ta' effiċjenza fl-enerġija), il-valuri medjani tal-ispiża ta' evitar ukoll kienu inqas mill-prezz tal-elettriku.

**Figura 14 – Tqabbil tal-ispejjeż medjani ta' evitar għall-proġetti kkampjunati bil-prezz tal-elettriku u bil-parametri referenzjarji tal-UE, skont it-tip ta' intrapriża**




Sors: il-QEA, ibbażat fuq *data* pprovduta mill-Eurostat, *data* tal-proġetti kkampjunati u l-valuri tal-pjattaforma DEEP.

**87** Dan ir-riżultat jindika li globalment, il-proġetti kienu effiċjenti. B'mod partikolari, kien aktar kosteffettiv li jsir investiment fl-iffirankar tal-enerġija milli li jsir flas għall-elettriku, anke fin-nuqqas ta' għotja mill-UE.

**88** Madankollu, bħala medja l-proġetti li eżaminajna kienu inqas effiċjenti mill-proġetti DEEP (ara l-*Figura 14* u l-*Figura 15*). B'mod partikolari, l-ispejjeż medjani ta' evitar għall-proġetti kkampjunati kienu oġġla mill-valur medjan tal-pjattaforma DEEP (kemm għall-intrapriżi l-kbar u l-SMEs kif ukoll għall-industrija u l-bini).

**Figura 15 – Tqabbil tal-ispejjeż medjani ta’ evitar għall-proġetti kkampjunati bil-prezz tal-elettriku u bil-parametri referenzjarji tal-UE, skont is-settur**



Sors: il-QEA, ibbażat fuq *data* pprovduta mill-Eurostat, *data* tal-proġetti kkampjunati u l-valuri tal-pjattaforma DEEP.

### Indikaturi finanzjarji, għodod tal-prestazzjoni b'saħħithom ittraskurati mill-awtoritajiet manigerjali

**89** Il-biċċa l-kbira mill-benefiċjarji li wiegħbu għall-istħarriġ tagħna użaw kriterji tal-prestazzjoni finanzjarja għall-valutazzjoni tal-proġett proprju tagħhom.

- (a) Perjodu ta' rkupru: (73 % tal-benefiċjarji).
- (b) Rata ta' Redditi Interna (45 % tal-benefiċjarji).
- (c) Valur Preżenti Nett (38 % tal-benefiċjarji).
- (d) Indikaturi li jivvalutaw il-benefiċċji ta' inqas manutenzjoni, aktar produttività, inqas servizzi kollaterali oħra, ċertifikazzjoni ambjentali eċċ. (40 % tal-benefiċjarji).

**90** Xi awtoritajiet manigerjali użaw indikaturi finanzjarji fil-valutazzjoni li wettqu dwar il-merti tal-proġetti. Aħna ffukajna l-analiżi tagħna fuq l-użu tal-perjodu ta' rkupru, l-indikatur finanzjarju użat b'mod l-aktar frekwenti mill-benefiċjarji.

**91** Għall-kuntrarju tal-benefiċjarji, l-awtoritajiet użaw il-perjodu ta' rkupru fil-valutazzjoni tal-proġett fi 2 biss minn 30 PO bi proġetti ta' effiċjenza fl-enerġija. B'mod partikolari, il-proġetti b'perjodi ta' rkupru ogħla minn ċertu limitu (eż. sentejn) ikunu jirċievu finanzjament. L-awtoritajiet ma stabbilewx limitu superjuri għall-perjodi ta' rkupru biex jidentifikaw jekk il-proġetti kinux fattibbli.

**92** Aħna vvalutajna x'kien ikun l-impatt tal-użu tal-perjodu ta' rkupru matul l-għażla fuq l-effiċjenza tal-proġett. Bl-użu tad-*data* pprovduta mill-benefiċjarji, aħna l-ewwel stmajna l-perjodu ta' rkupru tal-investimenti. Użajna l-ispiza totali eligibbli diviża mill-iffrankar annwali fl-ispejjeż idderivat mill-iffrankar tal-ispejjeż ipprovdut fl-applikazzjonijiet, fejn kien disponibbli. Fejn ma kienx, aħna stmajna dan l-iffrankar tal-ispejjeż ibbażat fuq il-prezz tal-enerġija u fuq l-ammont ta' enerġija ffrankata fis-sena. Ma ħadnix inkunsiderazzjoni l-benefiċċji addizzjonali u l-iffrankar tal-ispejjeż iġġenerati minn dawk il-benefiċċji, billi l-oġettiv prinċipali tal-fondi kien li titjieb l-effiċjenza fl-enerġija.

**93** Aħna stajna nistmaw il-perjodi ta' rkupru għal 150 mill-163 proġett ta' effiċjenza fl-enerġija li kkampjunajna. Mill-150 proġett li kellhom stimi għall-perjodi ta' rkupru, 132 ipprovdew ukoll informazzjoni dwar it-tul tal-ħajja tal-investment.

**94** Aħna qabbilna l-perjodi ta' rkupru stmati mat-tul tal-ħajja tal-investment għal kull wieħed minn dawk il-proġetti. Osservajna li 6 % kienu kemxejn ogħla mit-tul tal-ħajja tal-investment (differenza ta' inqas minn 10 %) u terz minnhom (29 %) kellu perjodi ta' rkupru stmati itwal mit-tul tal-ħajja tal-investment.

**95** Meta jitqies il-fatt li l-proġetti tal-aħħar x'aktarx ma kinux finanzjarjament vijabbli, dan xprunana biex inwettqu analiżi approfondita tal-effiċjenza tagħhom. B'mod partikolari, abbażi tal-perjodi ta' rkupru stmati u t-tul tal-ħajja tal-investment, aħna investigajna kif dawk affettwaw l-ispiza medja ta' evitar tal-enerġija.

**96** Ikkalkulajna l-ispiza medja għall-iffrankar ta' unità waħda (MWh) ta' enerġija f'żewġ stadji:


- (a) Minn kull euro investit, billi użajna kampjunar ta' unità monetarja, aħna l-ewwel ikkalkulajna l-medja ta' enerġija ffrankata għal kull euro investit għas-(sotto)popolazzjoni mogħtija (MWh/€).
- (b) Imbagħad ikkalkulajna l-ispiza medja għall-iffrankar ta' unità waħda ta' enerġija (jew l-"ispiza ta' evitar"), għall-istess (sotto)popolazzjoni bħala l-valur invers ta' dak ta' hawn fuq (€/MWh).

**97** Aħna analizzajna il-132 proġett li għalihom kellna d-*data* kollha meħtieġa dwar l-ispejjeż ta' evitar, il-perjodi ta' rkupru u l-perjodi tat-tul tal-ħajja tal-investment. Identifikajna tliet kategoriji (sottopopolazzjonijiet) ta' proġetti, li l-perjodi ta' rkupru stmati tagħhom kienu:

- (a) iqsar mit-tul tal-ħajja tal-investment (86 proġett);
- (b) kemxejn itwal mit-tul tal-ħajja tal-investment, jiġifieri b'differenza sa massimu ta' 10 % (8 proġetti), u
- (c) itwal mit-tul tal-ħajja tal-investment, jiġifieri b'differenza ta' aktar minn 10 % (38 proġett).

**98** Osservajna li l-ispejjeż medji ta' evitar tal-enerġija żdiedu b'mod sostanzjali meta l-perjodi ta' rkupru kienu itwal mit-tul tal-ħajja tal-investment (ara l-**Figura 16**). Dan jixthet dubju fuq l-użu tal-fondi tal-UE għal dawn il-proġetti.

**Figura 16 – Varjazzjoni tal-ispiża ta' evitar skont il-perjodu ta' rkupru**




Sors: il-QEA, ibbażat fuq id-*data* mill-applikazzjonijiet tal-proġetti u mir-risposti tal-benefiċjarji.

**99** Għall-proġetti b'perjodi ta' rkupru qsar ħafna, jiġifieri ta' inqas minn 5 snin, l-ispejjeż kienu sinifikattivament aktar baxxi mill-medja (EUR 26). Dan jixhet dubju fuq il-ħtieġa ta' għotjiet mill-UE biex jiġu żviluppati.

**100** Aħna analizzajna wkoll kif ir-relazzjoni bejn il-perjodu ta' rkupru u t-tul tal-ħajja tal-investment affettwat l-ispiża medja ta' evitar tas-CO<sub>2</sub> għall-129 proġett li għalihom kellna din id-*data* kollha, ibbażata fuq l-istess sottopopolazzjonijiet bħall-ispejjeż ta' evitar tal-enerġija (b'85, 8 u 36 proġett rispettivament). Osservajna l-istess xejra, kif jidher fil-**Figura 17** hawn taht.

**Figura 17 – Relazzjoni bejn il-perjodi ta' rkupru, it-tul tal-ħajja tal-investment u l-ispejjeż ta' evitar tas-CO<sub>2</sub>**



Sors: il-QEA, ibbażat fuq id-*data* mill-applikazzjonijiet tal-proġetti u mir-risposti tal-benefiċjarji.

**101** Fl-aħħar nett analizzajna l-influenza potenzjali tal-kriterji tal-effiċjenza stabbiliti mill-awtoritajiet biex jillimitaw l-ispiża tal-enerġija u l-iffrankar tas-CO<sub>2</sub> matul it-tul tal-ħajja tal-investment. B'mod partikolari, aħna fittixna li nidentifikaw jekk dawk il-kriterji ppromwovewx l-effiċjenza tal-proġett.

**102** Mill-124 proġett sugġetti għall-kriterji tal-effiċjenza relatati mal-enerġija, jiġifieri indikaturi li jivvalutaw il-proporzjon ta' spejjeż għall-iffrankar tal-enerġija, 107 proġetti pprovdew *data* suffiċjenti biex inkunu nistgħu nikkalkulaw l-ispejjeż ta'

evitar. Għad-39 proġett mhux sugġetti għal dawn il-kriterji, 35 kellhom *data* suffiċjenti biex inkunu nistgħu nikkalkulaw l-ispejjeż ta' evitar.

**103** Għall-142 proġett li għalihom kellna d-*data* kollha meħtieġa, aħna osservajna li l-użu tal-kriterji tal-effiċjenza matul l-għażla ma wasslux għal spiża medja ta' evitar sinifikattivament aktar baxxa. Il-proġetti sugġetti għal dawn il-kriterji (107) kellhom spiża medja ta' evitar tal-enerġija ta' EUR 34, filwaqt li dawk li mhumix sugġetti għal sollijiet (35) kellhom spiża medja ta' evitar ta' EUR 37.

**104** Analizzajna wkoll ir-rabta bejn l-ispejjeż ta' evitar tas-CO<sub>2</sub> u l-istabbiliment ta' kriterji ta' kosteffettività tas-CO<sub>2</sub>. Mill-163 proġett, 25 kienu sugġetti għal dawn il-kriterji. Bl-użu tal-istess metodoloġija bħal hawn fuq, aħna osservajna li l-istabbiliment ta' kriterji għall-kosteffettività tas-CO<sub>2</sub> ma naqqasx l-ispejjeż medji ta' evitar tas-CO<sub>2</sub>.

**105** Aħna nikkonkludu li l-użu ta' kriterji tal-effiċjenza biex tiġi llimitata l-ispiza tal-enerġija u l-iffrankar tas-CO<sub>2</sub> ftit kellu influwenza fuq it-tnaqqis tal-ispejjeż medji ta' evitar tas-CO<sub>2</sub> jew tal-enerġija. B'kuntrast ma' dan, l-użu tal-perjodu ta' rkupru bħala kriterju addizzjonali għall-għażla ta' proġetti kieku kien jiffaċilita t-twassil tal-fondi mill-UE lejn proġetti fattibbli u jżid l-effiċjenza tal-fondi (inaqqas l-ispejjeż tal-iffrankar tal-enerġija). Ir-Rapport Speċjali Nru 11/2020 tal-QEA rrakkomanda l-użu ta' taħlita ta' kriterji għall-effiċjenza fl-enerġija fil-bini.

**106** L-użu ta' dawn il-kriterji ta' prestazzjoni jkun jiffaċilita d-deċiżjoni tal-awtoritajiet dwar strument ta' finanzjament adatt jew il-ħtieġa ta' fondi pubbliċi. Għal proġetti b'perjodi ta' rkupru qosra ħafna u spejjeż ta' evitar baxxi, l-għażla l-aktar kosteffettiva kienet tkun is-selfiet; dawk il-proġetti x'aktarx kienu jseħħu anke fin-nuqqas ta' għotja mill-UE. B'kuntrast ma' dan, aħna nqisu li l-appoġġ mill-UE ma kienx xieraq għall-proġetti li ma kinux effiċjenti (ara l-paragrafu 94).

## **Il-qafas tal-prestazzjoni attwali ma jkejjilx il-kontribuzzjoni kumplessiva tal-finanzjament mill-UE**

**107** Jenħtieġ li l-Kummissjoni timmonitorja r-risultati tal-programmi operazzjonali, abbażi ta' dak li kienet qed tistenna li jiksbu l-FEŻR u l-FK fl-indirizzar tal-ħtiġijiet ta' ffrankar tal-enerġija tal-intrapriżi u globalment, il-miri tal-effiċjenza fl-enerġija.

## Il-qafas tal-prestazzjoni komuni ma għamilx aċċessibbli l-informazzjoni kkonsolidata dwar l-outputs u dwar ir-riżultati

**108** Ir-Regolamenti tal-FEŻR u l-FK għall-perjodu 2014-2020 stabbilew qafas tal-prestazzjoni komuni biex jimmonitorjaw ir-riżultati ġejjin mill-finanzjament mill-UE. Għal uħud mill-prijoritajiet ta' investiment komuni tal-UE, jiġifieri l-effiċjenza fl-enerġija fil-bini jew il-proġetti ta' enerġija rinnovabbli, ir-Regolamenti stabbilew sett ta' indikaturi komuni li jippermettu l-monitoraġġ tal-outputs u tar-riżultati (ara l-[Kaxxa 4](#)).

### Kaxxa 4

#### Indikaturi komuni għall-enerġija

##### Enerġija rinnovabbli:

- Kapaċità addizzjonali fil-produzzjoni tal-enerġija rinnovabbli (MW).

##### Effiċjenza fl-enerġija

- Għadd ta' unitajiet domestiċi bi klassifikazzjoni mtejbja tal-konsum tal-enerġija.
- Tnaqqis fil-konsum annwali tal-enerġija primarja ta' bini pubbliku (kWh/fis-sena).

**109** Għall-effiċjenza fl-enerġija fl-intrapriżi, ir-Regolament ma stabbiliex indikaturi komuni speċifiċi. Il-Kummissjoni qieset li l-kwantifikazzjoni tal-impatti tal-iffrankar ta' enerġija tal-miżuri tal-effiċjenza fl-enerġija ibbażata fuq kalkolu minn isfel għal fuq hija diffikultuża, u ż-żieda tal-miżuri tista' tkun biss approssimazzjoni<sup>27</sup>.

**110** Wara l-approvazzjoni tal-programmi operazzjonali, il-Kummissjoni stmat li l-fondi taħt il-politika ta' koeżjoni jkunu jikkontribwixxu għat-tnaqqis tal-emissjonijiet ta' gassijiet serra annwali b'madwar 30 miljun tunnellata ta' CO<sub>2</sub> u jkunu jiffinanzjaw l-effiċjenza fl-enerġija u inizjattivi oħra b'livell baxx ta' emissjonijiet tal-karbonju

<sup>27</sup> Id-Dokument ta' Hídma tal-Persunal tal-Kummissjoni "Impact assessment accompanying the document Proposal for a Directive of the European Parliament and of the Council amending Directive 2012/27/EU on Energy Efficiency" [SWD\(2016\) 405 final](#), 30.11.2016.

f'madwar 57 000 intrapriża fl-EU-28<sup>28</sup>. Din l-informazzjoni ma tippermettix l-identifikazzjoni ta' beneficiċċi esklużivi tal-proġetti ta' effiċjenza fl-enerġija.

**111** Fin-nuqqas ta' indikaturi komuni tal-UE għall-effiċjenza fl-enerġija fl-intrapriżi, l-awtoritajiet maniġerjali pproponew indikaturi tar-riżultati u tal-outputs speċifiċi għall-programm. Il-biċċa l-kbira mill-indikaturi jkejlu l-iffrankar tal-enerġija jew it-tnaqqis fl-intensità enerġetika. Uħud mill-awtoritajiet użaw l-indikatur tal-prestazzjoni komuni li jkejjel it-tnaqqis ta' emissjonijiet ta' CO<sub>2</sub> biex jikkwantifikaw l-outputs tat-titjib fl-effiċjenza fl-enerġija.

**112** Fil-livell tal-PO, l-indikaturi speċifiċi għall-programm, fihom infushom, ivarjaw minn programm għall-ieħor (ara l-**Kaxxa 5**). Xi kultant anke bejn il-programmi operazzjonali tal-istess Stat Membru (eż. il-Ġermanja u l-Italja). Barra minn hekk, uħud minnhom huma indikaturi tal-kuntest, fejn jipprezentaw *data* għall-ekonomija kollha u mhux indikaturi tar-riżultati jew tal-outputs relatati mal-proġetti.

## Kaxxa 5

### L-indikaturi tal-effiċjenza fl-enerġija jvarjaw minn programm għall-ieħor

#### Eżempji ta' indikaturi tar-riżultati:

- Intensità enerġetika tal-ekonomija, toe sa EUR 1 000 tal-PDG (il-Bulgarija).
- Produttività tal-komoditajiet bi prezzijiet attwali (PDG/konsum tal-materja prima), EUR 1 000/tunnellata (il-Ġermanja).
- Intensità enerġetika finali, ktoe/miljuni ta' euro (Spanja).
- Konsum tal-elettriku fl-intrapriżi industrijali, GWh (l-Italja).
- Iffrankar tal-enerġija primarja fis-settur tal-intrapriżi (settur tas-servizzi u tal-industrija – ma jaqax taħt l-ETS), toe (Ċipru).
- Intensità enerġetika fil-manifattura (fi prezzijiet kostanti tal-2010), kg ta' żejt ekwivalenti/EUR 1 000 (il-Latvja).
- Konsum tal-enerġija primarja, PJ (l-Ungerija).

<sup>28</sup> "Contribution of the European Structural and Investment Funds to the 10 Commission priorities: Energy Union and Climate", il-Kummissjoni Ewropea, 2015.

- Użu finali tal-enerġija għal kull valur miżjud għal kumpaniji industrijali żgħar u ta' daqs medju, MWh/miljuni ta' SEK (l-Iżvezja).

#### Eżempji ta' indikaturi tal-output:

- Għadd ta' verifiki tal-enerġija mwettqa (il-Bulgarija).
- Tnaqqis annwali stmat fil-konsum tal-enerġija, GJ (id-Danimarka).
- Tnaqqis fil-konsum tal-enerġija primarja fil-kumpaniji ssussidjati, kWh/sena (il-Ġermanja).
- Tnaqqis tal-konsum finali tal-enerġija tal-infrastrutturi pubbliċi u l-intrapriżi, ktoe/sena (Spanja).
- Tnaqqis fil-konsum annwali tal-enerġija primarja minn attivitajiet produttivi, toe (l-Italja).
- Iffrankar tal-enerġija għall-operaturi ekonomiċi li ingħataw appoġġ, MWh/sena (il-Latvja).
- Tnaqqis fil-konsum tal-enerġija primarja miksub minn titjib fl-effiċjenza fl-enerġija b'għajjnuna mhux rifondibbli, PJ/sena (l-Ungerija).
- Tnaqqis fil-konsum tal-enerġija f'kumpaniji u organizzazzjonijiet li jieħdu sehem fil-proġetti, MWh (l-Iżvezja).

**113** Skont l-indikaturi tal-output speċifiċi għall-programm, uħud mill-proġetti inkludew, fl-istimi tal-applikazzjoni tal-iffrankar tal-enerġija primarja, l-iffrankar finali ta' proġetti oħra u xi proġetti oħra ma speċifikawx liema tip ta' stimi pprovdew.

**114** Fil-forma attwali tagħhom, mhuwiex possibbli li jiġu aggregati l-outputs u r-riżultati fil-livell tal-UE jew li tinkiseb informazzjoni dwar il-kontribuzzjoni tal-proġetti lejn l-obbligi tal-iffrankar tal-enerġija, billi l-Istati Membri ma għabrux l-istess tip ta' data diżaggregata.

**115** Għall-perjodu ta' programmazzjoni 2021-2027, ir-Regolament dwar il-FEŻR u l-FK<sup>29</sup> jistabbilixxi indikaturi komuni tal-prestazzjoni għall-effiċjenza fl-enerġija. Il-proposta inizjali kien fiha bosta indikaturi bħal dawn, kif jidher fil-**Kaxxa 6**, iżda waqt li

<sup>29</sup> Ir-Regolament (UE) 2021/1058 tal-Parlament Ewropew u tal-Kunsill tal-24 ta' Ġunju 2021 dwar il-Fond Ewropew għall-Iżvilupp Reġjonali u l-Fond ta' Koeżjoni ([ĠU L 231, 30.6.2021, p. 60](#)).

kienu qed jevolvu matul il-proċedura ta' kodeċizzjoni, it-test finali żamm indikatur wieħed li jsemmi lill-intrapriżi speċifikament.

## Kaxxa 6

### Indikaturi komuni għall-effiċjenza fl-enerġija (2021-2027)

| Indikaturi inizjalment proposti mill-Kummissjoni <sup>30</sup>                                                                                            | Indikaturi (finali) riveduti <sup>31</sup>                                                                                          |
|-----------------------------------------------------------------------------------------------------------------------------------------------------------|-------------------------------------------------------------------------------------------------------------------------------------|
| (a) RCR 26 – Konsum <u>finali</u> annwali tal-enerġija (li minnu: residenzjali, <b>privat mhux residenzjali</b> , pubbliku mhux residenzjali);            | (a) RCR 26 – Konsum tal-enerġija <u>primarja</u> annwali (li minnu: abitazzjonijiet, binjiet pubbliċi, <b>intrapriżi</b> , oħrajn); |
| (b) RCR 28 – <b>Bini</b> bi klassifikazzjoni tal-enerġija mtejbja (li minnu: residenzjali, <b>privat mhux residenzjali</b> , pubbliku mhux residenzjali); | (b) CCO 06 – Investimenti f'miżuri biex titjieb il-prestazzjoni tal-enerġija, u                                                     |
| (c) RCR 30 – <b>Intrapriżi</b> bi prestazzjoni mtejbja fl-użu tal-enerġija;                                                                               | (c) CCR 05 – Iffrankar fil-konsum annwali tal-enerġija <u>primarja</u> .                                                            |
| (d) CCO 06 – Investimenti f'miżuri biex titjieb l-effiċjenza tal-enerġija;                                                                                |                                                                                                                                     |
| (e) CCR 05 – Benefiċjarji bi klassifikazzjoni mtejbja fejn tidhol l-enerġija.                                                                             |                                                                                                                                     |

CCO: Indikaturi tal-Output Ewlenin relatati mal-Koeżjoni.

CCR: Indikaturi tar-Riżultat Ewlenin relatati mal-Koeżjoni

RCR: Indikatur tar-Riżultati Komuni tal-Politika Reġjonali.

## 116 Aħna identifikkaw d-dgħufijiet li ġejjin fl-indikaturi riveduti:

- (a) L-indikaturi komuni mhumieq allinjati mal-indikaturi rappurtati taħt il-Regolament dwar il-Governanza tal-Unjoni tal-Enerġija u l-Azzjoni Klimatika, li

<sup>30</sup> Il-Proposta għal Regolament tal-Parlament Ewropew u tal-Kunsill dwar il-Fond Ewropew għall-Iżvilupp Reġjonali u l-Fond ta' Koeżjoni, [COM\(2018\) 372 final](#) tad-29 ta' Mejju 2018.

<sup>31</sup> Ir-Regolament (UE) 2021/1058.

jirrikjedi li l-Istati Membri jirrappurtaw l-iffrankar tal-enerġija primarja u l-iffrankar finali tal-enerġija jew il-konsum primarju u finali tal-enerġija (2020 meta mqabbel mal-2030).

- (b) L-użu ta' indikatur li jkejjel il-konsum tal-enerġija primarja (tnaqqis fl-enerġija kumplessiva meħtieġa) jippermetti l-inkluzjoni tal-enerġija rinnovabbli fil-monitoraġġ tal-infiq u r-risultati tal-effiċjenza fl-enerġija. Filwaqt li l-enerġija rinnovabbli tnaqqas il-kwantità ta' enerġija meħtieġa mill-grilja, il-proġetti jużaw l-istess ammont ta' enerġija għall-attività tagħhom (konsum finali tal-enerġija).

### **Skont stimi, il-proġetti ta' effiċjenza fl-enerġija ffinanzjati mill-UE se jagħtu kontribut modest għall-oġettivi tal-UE**

**117** Biex nivvalutaw il-kontribuzzjoni tal-proġetti għall-effiċjenza fl-enerġija, aħna kkalkulajna l-impatt stmat tal-fondi investiti, jiġifieri l-ammont ta' ffrankar tal-enerġija ġġenerat (MWh). Ibbażajna l-valutazzjoni tagħna fuq 142 proġett li għalihom kellna *data* meħtieġa.

**118** Għal kull proġett, l-ewwel qsamna l-iffrankar tal-enerġija totali stmat bl-investiment iffinanzjat mill-UE. Il-kalkolu tagħna jindika li, bħala medja, EUR 1 000 investit fi proġetti ta' effiċjenza fl-enerġija jkun jiffranka, matul il-perjodu tal-investiment, ħlief jekk l-istimi *ex ante* kienu korretti, 28 MWh ta' enerġija.

**119** Aħna mbagħad estrapolajna din l-istima għall-proġetti ta' effiċjenza fl-enerġija kolla fil-bażi ta' *data* tagħna, billi din tal-aħħar uriet karatteristiċi simili għall-kampjun. L-ammont totali eliġibbli investit fil-proġetti għall-effiċjenza fl-enerġija tal-bażi ta' *data* tagħna kien ta' EUR 3.5 biljun. L-estrapolazzjoni tagħna tindika li, jekk l-istimi *ex ante* kienu korretti, il-proġetti ta' effiċjenza fl-enerġija ffinanzjati mill-FEŻR u mill-FK, f'Ottubru 2020, jkunu jiġġeneraw iffrankar ta' madwar 100 miljun MWh matul it-tul tal-ħajja tal-proġetti (8.7 miljun tunnellata tal-ekwivalenti taż-żejt (Mtoe)).

**120** It-tul tal-ħajja medja tal-investimenti hija ta' 18-il sena, u l-ammont annwali ta' ffrankar huwa bejn wieħed u ieħor ta' 0.48 Mtoe. Meta jitqies il-fatt li l-isforz ta' ffrankar attwali għall-miri tal-effiċjenza fl-enerġija 2030 huwa ta' 137 Mtoe, l-iffrankar tal-proġetti jirrappreżenta madwar 0.3 % ta' dak l-isforz.

## Konkluzjonijiet u rakkomandazzjonijiet

**121** Iż-żieda fl-effiċjenza fl-enerġija hija komponent ewlieni tal-isforzi ta' mitigazzjoni tat-tibdil fil-klima tal-UE u tal-“Patt Ekoloġiku Ewropew”. Għadhom meħtieġa sforzi sinifikanti biex jintlaħqu l-miri msaħħa tal-UE għall-effiċjenza fl-enerġija u l-intrapriżi huma parti importanti ta' dan l-isforz. Il-Kummissjoni u l-Istati Membri huma responsabbli b'mod kongunt għall-iżvilupp u t-tqegħid fis-seħh ta' miżuri ta' politika fil-qasam tal-effiċjenza fl-enerġija (01-15).

**122** Matul il-perjodu 2014-2020, il-FEŻR u l-FK ipprovdew EUR 2.5 biljun għal operazzjonijiet magħżula li jippromwovu miżuri tal-effiċjenza fl-enerġija fl-intrapriżi (14 u 15). L-Istati Membri u l-Kummissjoni jimmanigġjaw dawn il-fondi b'mod kongunt (16-20).

**123** Aħna eżaminajna jekk il-fondi taht il-politika ta' koeżjoni tal-UE għall-effiċjenza fl-enerġija fl-intrapriżi ntefqux b'mod tajjeb. B'mod ġenerali, sibna li l-infiq ippjanat ma kienx integrat tajjeb fi hdan l-istrateġija ta' effiċjenza fl-enerġija tal-UE, filwaqt li ċerti proġetti kellhom problemi ta' effiċjenza. L-Istati Membri stabbilew kriterji tal-effiċjenza għall-proġetti, iżda dawn waħedhom ma wasslux għal titjib fl-effiċjenza fl-enerġija. Ir-risultati mistennija, għalkemm mhux maqbuda mill-qafas ta' monitoraġġ eżistenti, jindikaw li l-kontribut tal-proġetti għall-oġġettivi tal-effiċjenza fl-enerġija se jkunu limitati.

**124** Aħna qisna jekk il-Kummissjoni u l-Istati Membri kinux ivvalutaw l-użu xieraq tal-fondi mill-UE biex jappoġġaw l-ilħuq tal-oġġettivi tal-effiċjenza fl-enerġija. Sibna li, filwaqt li l-FEŻR u l-FK joffru l-possibbiltà li jikkofinanzjaw l-effiċjenza fl-enerġija fl-intrapriżi, il-Kummissjoni ma ġġustifikatx kif il-FEŻR u l-FK ikunu jikkontribwixxu għall-indirizzar tal-htigijiet speċifiċi ta' finanzjament għall-effiċjenza fl-enerġija fl-intrapriżi, f'termini ta' investiment pubbliku u totali (34-39).

**125** Il-PO jistabbilixxu prijoritajiet u oġġettivi ċari għall-effiċjenza fl-enerġija fl-intrapriżi, għalkemm il-biċċa l-kbira minnhom ma jiddikjarawx il-kontribuzzjoni intenzjonata tagħhom għall-implimentazzjoni tal-NEEAPs (40-45).

## Rakkomandazzjoni 1 – Valutazzjoni tal-potenzjal u l-kontribuzzjoni reali tal-fondi taħt il-politika ta' koeżjoni għall-effiċjenza fl-enerġija

Jenhtiegħ li l-Kummissjoni ttejjeb l-użu tal-fondi billi twettaq valutazzjoni robusta ta':

- (a) il-kontribuzzjoni potenzjali tal-fondi tal-UE investiti għall-effiċjenza fl-enerġija fl-intrapriżi fl-istadju tal-ipprogrammar, filwaqt li tiegħu inkunsiderazzjoni l-htigijiet ta' finanzjament pubbliċi espressi fil-Pjanijiet Nazzjonali għall-Enerġija u l-Klima.

**Data mmirata għall-implimentazzjoni: 2022.**

- (b) l-impatt speċifiku tal-proġetti ta' effiċjenza fl-enerġija għall-intrapriżi meta tevalwa l-perjodu ta' programmazzjoni 2014-2020.

**Data mmirata għall-implimentazzjoni: 2024.**

**126** Ghadd żgħir ta' PO ippjanaw ammonti u proporzjonijiet sinifikanti tal-kontribuzzjonijiet totali mill-FEŻR u l-FK biex itejbu l-effiċjenza fl-enerġija fl-intrapriżi fil-livell nazzjonali jew dak reġjonali. Dawn il-programmi kellhom ukoll proporzjon ogħla ta' fondi magħżula meta mqabbla mal-bqija tal-programmi (46-51).

**127** Aħna sibna li l-awtoritajiet tal-Istati Membri użaw fil-biċċa l-kbira għotjiet. L-awtoritajiet ma ġġustifikawx l-għażla tagħhom ta' appoġġ finanzjarju fil-programmi operazzjonali. Mhuwiex possibbli li jiġi ddeterminat il-punt sa fejn il-proġetti kieku kienu jipproċedu mingħajr l-appoġġ mill-UE, iżda l-informazzjoni li ksibna mir-risposti tal-benefiċjarji jissuggerixxu li maġġoranza żgħira tal-proġetti setgħu għamlu hekk. Għotjiet pubbliċi pprovdew madwar nofs l-investiment totali tal-proġetti, u l-komponent tal-UE (il-FEŻR u l-FK) ikkontribwew l-akbar sehem tal-appoġġ pubbliku (52-64).

**128** Aħna vvalutajna wkoll jekk il-proċeduri tal-Istati Membri ppermettewx l-għażla ta' proġetti effiċjenti. B'mod ġenerali, sibna li l-proċedura tal-għażla ppromwoviet proġetti effiċjenti, għalhekk dgħufijiet jolqtu l-prestazzjoni kumplessiva tal-programm.

**129** Aħna sibna li l-biċċa l-kbira mill-Istati Membri kienu jirrikjedu li l-intrapriżi jipprezentaw stimi vvalidati tal-iffrankar tal-enerġija u f'xi ftit istanzi offrew anke appoġġ finanzjarju għall-verifiki tal-enerġija *ex ante* lil daww l-intrapriżi. Il-validazzjoni *ex post* tar-risultati tal-proġetti kienet inqas frekwenti (67-73).

**130** Ġeneralment, il-biċċa l-kbira mill-awtoritajiet manigerjali kienu jirrikjedu li l-proġetti jikkonformaw mal-iffrankar minimu tal-enerġija u l-istandards tal-prestazzjoni,

anke fin-nuqqas ta' standards tal-effiċjenza tal-UE għall-intrapriżi. Il-livell ta' ambizzjoni ta' dawn ir-rekwiżiti kien ivarja, iżda l-biċċa l-kbira minnhom ippromwovew iffrankar sostanzjali. Aħna sibna wkoll li xi awtoritajiet tal-Istati Membri kienu stabbilew kriterji tal-effiċjenza għall-investimenti (74-80).

**131** B'mod ġenerali, il-proġetti dehru li kienu effiċjenti: l-ispiza medjana għall-kisba ta' ffrankar tal-enerġija kienet inqas mill-prezz medjan tal-elettriku fl-Istati Membri, għalkemm taħt il-parametru referenzjarju tal-pjattaforma DEEP (81-88).

**132** L-indikaturi finanzjarji rari ntuzaw fl-għażla ta' proġetti, minkejja l-fatt li l-biċċa l-kbira mill-benefiċjarji kienu użawhom. Aħna osservajna li għal terz tal-proġetti, il-perjodi ta' rkupru kienu itwal mit-tul tal-ħajja tal-investment, li jfisser li ma kinux effiċjenti (89-94).

**133** Permezz ta' analiżi dwar kemm il-perjodi ta' rkupru influwenzaw l-ispiza tal-ifffrankar tal-enerġija, aħna osservajna li perjodi ta' rkupru twal ħafna, jiġifieri itwal mit-tul tal-ħajja tal-investment, ifissru spejjeż sinifikattivament ogħla għall-kisba ta' ffrankar tal-enerġija (95-100). L-istabbiliment ta' kriterji tal-effiċjenza relatati mal-ispejjeż tal-enerġija u tas-CO<sub>2</sub> ma naqqasx b'mod sinifikanti l-ispiza medja tal-ifffrankar (101-103).

**134** L-użu tal-perjodi ta' rkupru kien ikun aktar effiċjenti u seta' jgħin fl-identifikazzjoni ta' strumenti ta' finanzjament adatti. Il-proġetti b'perjodi ta' rkupru qosra ħafna u spejjeż ta' evitar baxxi x'aktarx kienu jsiru anke fin-nuqqas ta' għotja tal-UE; dawn setgħu ġew iffinanzjati permezz ta' selfiet (99 u 106). Ir-Regolament dwar Dispożizzjonijiet Komuni jirrikjedi li l-awtoritajiet jiġġustifikaw, għall-PO il-ġodda, l-għażla ta' strumenti ta' finanzjament tagħhom (53).

## Rakkomandazzjoni 2 – Verifika dwar jekk l-għażla tal-istrument ta' finanzjament hijiex iġġustifikata b'mod xieraq

Jenħtieġ li l-Kummissjoni tivverifika jekk l-għażla tal-istrument ta' finanzjament hijiex raġonevolment iġġustifikata mill-Istati Membri fil-proposti tal-programmi tagħhom u li ma j jintużawx għotjiet meta jkun aktar xieraq li jintużaw strumenti finanzjarji.

**Data mmirata għall-implimentazzjoni: 2022.**

**135** Jenħtieġ li l-appoġġ mill-UE ma jingħatax meta l-perjodi ta' rkupru jaqbzu sew it-tul tal-ħajja tal-investment, li jfisser li l-proġetti huma inqas effiċjenti u x'aktarx

mhumie x finanzjarjament vijabbli (106). Terz tal-proġetti li għalihom kellna *data* kienu f'din is-sitwazzjoni (94).

**136** Fl-aħħar nett, aħna vvalutajna jekk ir-riżultati tal-proġetti wrewx titjib fl-effiċjenza fl-enerġija fl-intrapriżi abbażi tal-indikaturi u tal-analiżi proprja tagħna.

**137** Filwaqt li l-priorità ta' titjib fl-effiċjenza fl-enerġija fl-intrapriżi hija stabbilita fil-livell tal-UE, ma hemm l-ebda indikatur komuni li jkejjel l-outputs u r-riżultati tagħha fil-perjodu 2014-2020. Indikaturi li jkejlu l-għadd ta' intrapriżi b'investimenti b'livell baxx ta' emissjonijiet tal-karbonju jew tnaqqis fl-emissjonijiet ta' CO<sub>2</sub> japplikaw għal bosta prijoritajiet, u mhuwix possibbli li jiġu identifikati l-outputs u r-riżultati tal-priorità tal-effiċjenza fl-enerġija (108-110). L-Istati Membri jistabbilixxu indikaturi speċifiċi għall-programm, iżda l-outputs u r-riżultati tagħhom ma jistgħux jiġu aggregati fil-livell tal-UE (111-114).

**138** Il-leġiżlazzjoni dwar il-fondi taħt il-politika ta' koeżjoni għall-perjodu 2021-2027 introduċiet indikaturi komuni tal-effiċjenza fl-enerġija (115). Madankollu, mhumie x allinjati ma' rekwiżiti ta' rappurtar oħra tal-UE, bħar-Regolament dwar il-Governanza tal-Unjoni tal-Enerġija u l-Azzjoni Klimatika, li huwa aktar dettaljat. L-indikaturi l-godda jippermettu lill-awtoritajiet biex iqisu sorsi tal-enerġija rinnovabbli bħala investimenti fl-effiċjenza fl-enerġija, li jaffettwa t-traċċar klimatiku u l-monitoraġġ tal-infiq għall-effiċjenza fl-enerġija (116).

**139** Fl-aħħar nett, aħna stmajna li l-iffrankar tal-enerġija ġġenerat mill-proġetti kkofinanzjati kellu kontribuzzjoni limitata, ta' madwar 0.3 % għall-ħtiġijiet ta' ffrankar tal-enerġija lejn 2030 (117-120).

Dan ir-Rapport ġie adottat mill-Awla I, immexxija mis-Sur Samo Jereb, Membru tal-Qorti tal-Awdituri, fil-Lussemburgu fl-24 ta' Novembru 2021.

*Għall-Qorti tal-Awdituri*

Klaus-Heiner Lehne  
*Il-President*


# Annessi

## Anness I – Analizi tal-proġetti fil-baži ta' data




### Fondi mill-UE magħżula għal kull proġett

→ Il-medja ta' fondi mill-UE magħżula għal kull proġett kienet ta' EUR 300 000.




### Fondi mill-UE magħżula skont l-ambitu tal-proġett

→ Skont il-baži ta' data tagħna, aktar minn 88 % tal-fondi mill-UE magħżula marru għal proġetti ta' effiċjenza fl-enerġija.



### Fondi mill-UE magħżula skont is-settur

→ L-industrija kienet l-aktar settur sinifikanti fil-baži ta' data, segwita mis-servizzi u mis-settur pubbliku.




Sors: il-QEA, ibbażat fuq listi tal-proġetti riċevuti mill-awtoritajiet manigerjali.

## Anness II – Kampjun tal-karatteristiċi




### Fl-arsa ġenerali lejn il-fondi mill-UE għal proġetti ta' effiċjenza fl-enerġija magħżula fil-kampjun tagħna

→ Il-kampjun ta' proġetti juri li l-41 PO bi proġetti ta' effiċjenza fl-enerġija ffinanzjaw proġetti b'valur eliġibbli totali ta' EUR 221 miljun. Minn dan l-ammont, EUR 90 miljun kienu jirrappreżentaw fondi mill-UE għal proġetti magħżula.




### Fondi mill-UE magħżula għal kull proġett

→ Il-medja ta' fondi mill-UE magħżula għal kull proġett kienet ta' EUR 456 000.




### Fondi mill-UE magħżula skont l-ambitu tal-proġett

→ 69 % tal-fondi mill-UE għal proġetti magħżula fil-kampjun tagħna kienu jikkorrispondu għall-effiċjenza fl-enerġija u 7 % oħra għall-verifiki tal-enerġija u l-pariri.



### Fondi mill-UE magħżula skont is-settur

→ L-industrija kienet l-aktar settor sinifikanti fil-kampjun, segwita mis-servizzi u mis-settur pubbliku.



Sors: il-QEA, ibbażat fuq il-proġetti kkampjunati.

## Akronimi u abbrevjazzjonijiet

**CO<sub>2</sub>**: Diossidu tal-karbonju

**DEEP**: Pjattaforma għat-Tneħħija tar-Riskji fl-Effiċjenza fl-Energija

**DĠ ENER**: Id-Direttorat Ġenerali għall-Energija

**DĠ REGIO**: Id-Direttorat Ġenerali għall-Politika Reġjonali u Urbana

**FEŻR**: Il-Fond Ewropew għall-Iżvilupp Reġjonali

**FK**: Il-Fond ta' Koeżjoni

**GWh**: Giga Watt hour

**Koe/\$2015p**: Kilogramm ta' żejt ekwivalenti fi prezzijiet tal-2015, espress f'dollari Amerikani

**KPF**: Sistema ta' Komunikazzjoni dwar il-Fondi Strutturali tal-Unjoni Ewropea

**KT**: Kooperazzjoni Territorjali

**MWh**: Mega Watt hour

**NEEAP**: Pjanijiet ta' Azzjoni Nazzjonali għall-Effiċjenza fl-Energija

**PDG**: Prodott Domestiku Gross

**PJ/GJ**: Peta/Giga Joule

**PO**: Programm Operazzjonali

**SMEs**: Intrapriżi żgħar u medji

**(M)(k)TOE**: (Miljun)(kilo) Tunnellati ta' ekwivalenti taż-żejt

# Glossarju

**AWTORITÀ MANIĠERJALI:** L-awtoritajiet reġjonali jew nazzjonali li jimmanigġjaw il-programmi operazzjonali u jerfgħu ir-responsabbiltà prinċipali għall-implimentazzjoni effettiva u effiċjenti tal-FEŻR u tal-FK.

**DEEP:** De-Risking Energy Efficiency Platform, inizjattiva b'sors miftuħ biex jiżdedu l-investimenti fl-effiċjenza fl-enerġija fl-Ewropa permezz ta' kondiviżjoni aħjar u analiżi trasparenti tal-proġetti eżistenti.

**EFFIĊJENZA FL-ENERĠIJA:** Il-proporzjon bejn l-output ta' prestazzjoni, servizz, oġġetti jew enerġija, għall-input ta' enerġija, skont id-Direttiva dwar l-Effiċjenza fl-Enerġija, 2012/27/UE.

**Għodda ta' mmudellar PRIMES:** Il-PRIMES huwa mudell tas-sistema ta' enerġija tal-UE li jipprovdi projezzjonijiet għat-terminu twil u medju li jibda mill-2010 u jibqa' sejjer sal-2030.

**IFFRANKAR TAL-ENERĠIJA:** Ammont ta' enerġija ffrankata ddeterminat billi jitkejjel u/jew jiġi stmat il-konsum qabel u wara l-implimentazzjoni ta' miżura ta' titjib fl-effiċjenza fl-enerġija, filwaqt li tiġi żgurata n-normalizzazzjoni tal-kundizzjonijiet esterni li jaffettwaw il-konsum tal-enerġija.

**INTENSITÀ ENERĠETIKA:** Il-proporzjon bejn il-konsum gross domestiku tal-enerġija (GIEC) u l-prodott domestiku gross (PDG), ikkalkulat għal sena kalendarja.

**KONSUM FINALI TAL-ENERĠIJA:** Ifisser l-enerġija kollha pprovduta lill-industrija, it-trasport, id-djar, is-servizzi u l-agrikoltura. Dan jeskludi l-konsenji lis-settur tat-trasformazzjoni tal-enerġija u l-industrija tal-enerġija fihom infushom.

**KONSUM TAL-ENERĠIJA PRIMARJA:** Il-konsum intern gross, esklużi l-użi mhux tal-enerġija.

**PRODUTTIVITÀ TAL-ENERĠIJA:** Kejl tal-benefiċċju ekonomiku li nirċievu minn kull unità ta' enerġija li nużaw. Dan jiġi kkalkulat billi jinqasam l-output ekonomiku totali (eż. il-PDG) bl-ammont ta' enerġija kkunsmata (eż. tunnelli ta' ekwivalenti taż-żejt). Huwa jipprovdi stampa tal-grad ta' diżakkoppjar bejn l-użu tal-enerġija u t-tkabbir fil-PDG.

**PROGRAMM OPERAZZJONALI:** Id-dokument ta' programmazzjoni li jagħti dettalji dwar il-prijoritajiet ta' investiment, l-oġġettivi speċifiċi, l-indikaturi tal-output u tar-riżultati u jistabbilixxi s-sistema ta' ġestjoni u kontroll li tqiegħdet fis-seħħ biex tiżgura l-implimentazzjoni effettiva u effiċjenti tal-FEŻR jew tal-FK.

**SPIŻA TA' EVITAR:** L-ispiza tal-iffrankar (evitar ta' konsum) ta' 1 MWh ta' enerġija (f'euro)

**STATI MEMBRI:** Is-27 pajjiż membru tal-Unjoni Ewropea fl-2021.

**TITJIB FL-EFFIĊJENZA FL-ENERĠIJA:** Żieda fl-effiċjenza fl-enerġija b'riżultat ta' bidliet teknoloġiċi, fl-imġiba u/jew ekonomiċi.

**VERIFIKA TAL-ENERĠIJA:** Id-Direttiva dwar l-Effiċjenza fl-Enerġija tiddefinixxi l-verifika tal-enerġija bħala proċedura sistematika bil-għan li jinkiseb għarfien adegwat tal-profil eżistenti tal-konsum tal-enerġija, li jidentifika u jikkwantifika opportunitajiet kosteffettivi għall-iffrankar tal-enerġija, u jirrapporta s-sejbiet.

## Risposti tal-Kummissjoni

<https://www.eca.europa.eu/mt/Pages/DocItem.aspx?did=60620>

## Kronoloġija

<https://www.eca.europa.eu/mt/Pages/DocItem.aspx?did=60620>

## Tim tal-awditjar

Ir-rapporti speċjali tal-QEA jipprezentaw ir-rizultati tal-awditi li twettaq ta' politiki u programmi tal-UE, jew ta' suġġetti relatati mal-ġestjoni minn oqsma baġitarji speċifiċi. Il-QEA tagħzel u tfassal dawn il-kompiti tal-awditjar biex timmassimizza l-impatt tagħhom billi tqis ir-riskji għall-prestazzjoni jew għall-konformità, il-livell ta' introjtu jew ta' nfiq involut, l-iżviluppi futuri u l-interess politiku u pubbliku.

Dan l-awditu tal-prestazzjoni twettaq mill-Awla I tal-Awditjar, Użu sostenibbli tar-riżorsi naturali, li hija mmexxija minn Samo Jereb, Membru tal-QEA. L-awditu tmexxa mill-Membru tal-QEA Samo Jereb, li ngħata appoġġ minn Kathrine Henderson, Kap tal-Kabinett u Jerneja Vrabic, Attaché tal-Kabinett; Emmanuel Rauch, Maniġer Prinċipali; Oana Dumitrescu, Kap tal-Kompitu; Lorenzo Pirelli, Lucia Rosca, Asimina Petri, Malgorzata Frydel, Timo Lehtinen u Nicholas Edwards, Awdituri. Disinn grafiku minn Marika Meisenzahl.



*Ir-ringiela ta' wara mix-xellug għal-lemin:* Lorenzo Pirelli, Lucia Rosca, Emmanuel Rauch, Malgorzata Frydel, Nicholas Edwards

*Ir-ringiela ta' quddiem mix-xellug għal-lemin:* Asimina Petri, Timo Lehtinen, Oana Dumitrescu, Samo Jereb, Marika Meisenzahl

## DRITTJIET TAL-AWTUR

© L-Unjoni Ewropea, 2022.

Il-politika tal-Qorti Ewropea tal-Awdituri (QEA) dwar l-użu mill-ġdid hija implimentata bid-[Deċiżjoni Nru 6-2019 tal-Qorti Ewropea tal-Awdituri](#) dwar il-politika tad-*data* miftuħa u l-użu mill-ġdid ta' dokumenti.

Sakemm ma jkunx indikat mod ieħor (eż. f'avviżi individwali dwar id-drittijiet tal-awtur), il-kontenut tad-dokumenti tal-QEA, li huwa proprjetà tal-UE, huwa liċenzjat taħt il-[liċenzja Creative Commons Attribution 4.0 International \(CC BY 4.0\)](#). Dan ifisser li l-użu mill-ġdid huwa awtorizzat, dment li l-awturi jingħataw kreditu xieraq u li l-bidliet jiġu indikati. Il-persuni li jużaw mill-ġdid dan il-kontenut ma jistgħux ibiddlu s-sinifikat jew il-messaġġ oriġinali tad-dokumenti. Il-QEA ma għandhiex tkun responsabbli għal kwalunkwe konsegwenza relatata mal-użu mill-ġdid.

Inti meħtieġ tikseb drittijiet addizzjonali ċari jekk kontenut speċifiku juri individwi privati identifikabbli, pereżempju f'ritratti li jkun fihom il-membri tal-persunal tal-QEA, jew jekk ikun jinkludi xogħlijiet ta' parti terza. Fejn ikun inkiseb permess, tali permess għandu jikkancelła l-permess ġenerali msemmi hawn fuq u għandu jindika b'mod ċar kwalunkwe restrizzjoni dwar l-użu.

Biex tuża jew tirriproduci kontenut li ma jkunx proprjetà tal-UE, inti jista' jkun li jkollok titlob il-permess direttament mingħand id-detenturi tad-drittijiet tal-awtur.

Softwer jew dokumenti li jkunu koperti mid-drittijiet ta' proprjetà industrijali, bħal privattivi, trademarks, disinni rreġistrati, logos u ismijiet, huma esklużi mill-politika tal-QEA dwar l-użu mill-ġdid u inti ma għandekx il-liċenzja biex tużahom.

Il-familja ta' Siti Web istituzzjonali tal-Unjoni Ewropea, fi hdn id-dominju europa.eu, tipprovdi links għal siti ta' partijiet terzi. Peress li dawn ma jaqgħux taħt il-kontroll tal-QEA, inti mhegġeġ biex teżamina l-politiki tagħhom dwar il-privatezza u d-drittijiet tal-awtur.

### Użu tal-logo tal-Qorti Ewropea tal-Awdituri

Ma jistax isir użu mil-logo tal-Qorti Ewropea tal-Awdituri mingħajr ma jinkiseb il-kunsens tagħha minn qabel.

|      |                        |                |                    |                   |
|------|------------------------|----------------|--------------------|-------------------|
| PDF  | ISBN 978-92-847-7308-4 | ISSN 1977-5741 | doi:10.2865/294563 | QJ-AB-22-002-MT-N |
| HTML | ISBN 978-92-847-7286-5 | ISSN 1977-5741 | doi:10.2865/386648 | QJ-AB-22-002-MT-Q |

L-effiċjenza fl-enerġija hija essenzjali biex tintlaħaq in-newtralità karbonika tal-UE sal-2050. Aħna analizzajna proġetti ta' effiċjenza fl-enerġija fl-intrapriżi kkonfinanzjati mill-fondi taħt il-politika ta' koeżjoni. Sibna li l-Kummissjoni ma kinitx iwwalutat il-potenzjal għall-iffirankar tal-enerġija tal-intrapriżi jew il-ħtiġijiet ta' finanzjament, filwaqt li l-programmi ma jisspeċifikawx kif il-fondi jikkontribwixxu għall-prijoritajiet għall-effiċjenza fl-enerġija. L-indikaturi *ex post* ma jistgħux jivvalutaw din il-kontribuzzjoni, iżda aħna stmajniha li hija ta' 0.3 % tal-isforz għall-2030. B'mod ġenerali, l-investimenti fl-effiċjenza fl-enerġija kienu effiċjenti. L-użu ta' indikaturi finanzjarji fil-proċedura tal-għażla kien jevita xi ineffiċjenzi u ppermetta għażla aħjar tal-istrument ta' finanzjament. Aħna nirrakkomandaw li l-Kummissjoni tikkjarifika l-kontribuzzjoni tal-fondi tal-UE u tivverifika jekk l-għażla ta' strument ta' finanzjament kinitx raġonevoli.

Rapport speċjali tal-QEA skont l-Artikolu 287(4), it-tieni subparagrafu, TFUE.



QORTI  
EWROPEA  
TAL-AWDITURI



L-Uffiċċju tal-Pubblikazzjonijiet  
tal-Unjoni Ewropea

IL-QORTI EWROPEA TAL-AWDITURI  
12, rue Alcide De Gasperi  
1615 Luxembourg  
LUXEMBOURG

Tel. +352 4398-1

Mistoqsijiet: [eca.europa.eu/mt/Pages/ContactForm.aspx](https://eca.europa.eu/mt/Pages/ContactForm.aspx)  
Sit web: [eca.europa.eu](https://eca.europa.eu)  
Twitter: @EUAuditors